



# కార్మిక లోకం

మాసపత్రిక

సంచిక : 12

సంపుటి : 33

డిసెంబరు - 2019

రూ. 10/-



## బహిరంగ సభ

కా. జి.యస్. బాలాజీరామ్

కా. బి.బి.నారాయణ ప్రాంగణం



## ఐ.సి.డి.ఎస్. ను పరిరక్షించండి

అంగన్వాడీ అఖిల భారత 9వ మహాసభ పిలుపు





# సివిటియు ఉద్యమాల దృశ్యమాలిక



సివిటియు 11వ విశాఖ జిల్లా మహాసభలు



సివిటియు 11వ విశాఖ జిల్లా మహాసభలు



కృష్ణా జిల్లా (పశ్చిమ) పదో మహాసభలు



కృష్ణా జిల్లా (పశ్చిమ) పదో మహాసభలు



కృష్ణా జిల్లా (తూర్పు) ప్రథమ మహాసభలు



కృష్ణా జిల్లా (తూర్పు) ప్రథమ మహాసభలు



ప్రకాశం జిల్లా మహాసభలు



ప్రకాశం జిల్లా మహాసభలు



పశ్చిమగోదావరి డెల్టా జిల్లా మహాసభలు



పశ్చిమగోదావరి డెల్టా జిల్లా మహాసభలు



# కార్మిక లోకం

సి.ఐ.టి.యు. ఆంధ్రప్రదేశ్ కమిటీ మాసపత్రిక

సంపుటి : 33  
సంచిక : 12  
విడి ప్రతి వెల : రూ. 10/-  
సం॥ చందా : రూ. 100/-

## విషయసూచిక

సంపాదకీయం	3
బొమ్మలు చెప్పిన కథ	4
ఈ మాసం కవిత	5
డాక్టర్ డాక్టర్	6
వినిమయ ధరల సూచిక	7
కవర్ పేజీ కథనం	8-11
జాతీయం	12
జనవరి 8 నమ్మె	13
సామాజిక న్యాయం	14, 15
వేతనాల కోడ్	16
మధ్యపేజీ కథనం	18-20
తైలంగాణా ఆర్టీసీ	21, 22
తపన్ సేన్ గారి పిలుపు	23
శ్రామిక మహిళ	24-26
ఉద్యమ వార్తలు	27-31
ఈ మాసం కథ	32, 33
సినిమా సమీక్ష	34

అడ్రస్ :

నందూరి ప్రసాదరావు భవన్,  
24-24-14, రజకవీధి,  
దుర్గాపురం, విజయవాడ-3

సెల్ : 9490098022 - 0866-2442988

ఎడిటర్ : ఎం.వి.గృహార్

వర్కింగ్ ఎడిటర్ : కె.స్వరూపరాణి

ఎడిటోరియల్ బోర్డు :

పి. అజయ్ కుమార్,

కె.ఉమామహేశ్వరరావు,

ఎం.వి.సుధాకర్,

కె.సత్యరంజన్, జి.వి.రంగారెడ్డి

మేనేజరియల్ బోర్డు

మేనేజర్ : యం.బాలకాశి

సభ్యులు : కె.సురేష్

## సంపాదకీయం

**సి.ఐ.టి.యు 15వ రాష్ట్ర మహాసభల సందర్భంగా  
డిసెంబరు 15 చీరా నెల్లూరులా జరిగే ప్రదర్శన, బహిరంగ  
సభకు వేలాదిగా తీరలిరండి!**



సి.ఐ.టి.యు పుట్టి 2020 కి 50 సంవత్సరాలు పూర్తవుతుంది. కార్మిక ప్రయోజనాలు కాపాడటంలో, ఐక్య పోరాటాలు నడపటంలో సి.ఐ.టి.యు ముందు భాగాన ఉంది. మోడీ ప్రభుత్వ కార్మిక, ప్రజా వ్యతిరేక విధానాల వలన ఆర్థిక అసమానతలు పెరిగి కార్మికుల, గ్రామీణ ప్రజల కొనుగోలు శక్తి తగ్గింది. ఆర్థికాభివృద్ధి పడిపోతోంది. నిరుద్యోగం గత 50 సంవత్సరాలలో ఎప్పుడూ లేనంత పెరిగింది. వ్యాపారాలు తగ్గాయి. పరిశ్రమలు ఉత్పత్తిని తగ్గించాయి లేదా మూతపడుతున్నాయి. ఆర్థిక వ్యవస్థ స్తబ్ధతలో ఉండగానే నిత్యావసర సరుకుల ధరలు విపరీతంగా పెరుగుతున్నాయి.

ఆర్థిక పరిస్థితిని చక్కదిద్దే పేరుతో మోడీ ప్రభుత్వం కార్పొరేట్ కంపెనీలకు తనకు వచ్చే ఆదాయం నుండి నజరానాలు ఇచ్చింది. దాని వలన వచ్చే లోటును పూడ్చుకోటానికి అత్యంత లాభాలు గడించే మహారత్నాలు అయిన ప్రభుత్వరంగ సంస్థలను తెగనమ్ముతున్నది. జాతీయత పేరు చెప్పుకునే బీజేపీ ప్రభుత్వం విదేశీ కంపెనీలకు దేశాన్ని తాకట్టుపెడుతోంది. కార్మిక హక్కులను కాలరాస్తూ చట్టాల్లో మార్పులు చేస్తున్నది. వ్యవసాయ రంగం సంక్షోభంలో ఉన్నది. పేద రైతులు, వ్యవసాయ కార్మికులకు పనులు దొరక్క పట్టణాలకు వలస పోతున్నారు. అప్పటికే పట్టణాల్లో వున్న కార్మికుల వేతనాలపై ఒత్తిడి పడుతున్నది. కార్మికులు, ప్రజలు ఐక్యంకాకుండా వుండేందుకు బీ.జే.పి మత విద్వేషాలను రెచ్చగొడుతోంది.

రాష్ట్రంలో ప్రభుత్వం మారినా కార్మికుల పరిస్థితిలో మార్పు రాలేదు. నిర్బంధ విధానాలు, చిరు ఉద్యోగులపై వేధింపులు, తొలగింపులు కొనసాగుతున్నాయి. షెడ్యూల్డ్ పరిశ్రమలలో, రంగాలలో కార్మికుల వేతనాలను సవరించలేదు. కార్మిక చట్టాలలో మార్పులు వంటి కార్మిక వ్యతిరేక విధానాలను రాష్ట్రంలోని ప్రధాన పార్టీలు అయిన వైసీపీ, టీడీపీ లు బలపరుస్తున్నాయి. మహాత్మా గాంధీ హంతకుడు గాడ్సే ను పార్లమెంటులో బీజేపీ ఎం.పి దేశ భక్తుడని కీర్తిస్తే, నిరసన తెలియజేయటానికి ఈ పార్టీలు రెండు సిద్ధపడలేదు.

ఇటువంటి క్లిష్ట సమయంలో రాష్ట్ర మహాసభ జరుగుతోంది. కార్మిక ప్రయోజనాలను కాపాడేందుకు మహాసభ భవిష్యత్ కర్తవ్యాలను రూపొందిస్తుంది. ఈ మహాసభను జయప్రదం చేయటం అందరి కర్తవ్యం డిసెంబర్ 15న నెల్లూరులో జరిగే కార్మిక మహా ప్రదర్శనను, తదనంతరం జరిగే బహిరంగ సభకు వేలాదిగా తరలి రావాలని విజ్ఞప్తి చేస్తున్నాం.





పని కాదయ్యా, పెరిగేది, పని గంటలు... అనవసరంగా హైరానా పడకు.





పక్కమొకలు విరిగేలా పని చేసినా

పట్టడన్నం దొరకదేమని అడిగింది సంఘం

మట్టిని మింగుతున్న భూస్వాముల

ముట్టెలను పగలగొట్టింది సంఘం

యంత్రమై యంత్రాలను నడిపినా

బతుకంతా అతుకులెందుకని అడిగింది సంఘం

సంపద కట్టిన పెట్టుబడుల

కొంపల్లో భూకంపమైయింది సంఘం

దినమంతా ఒళ్లు మరిచి పని చేసినప్పుడు

ఎనిమిది గంటల గంటను మోగించమంది సంఘం

మీసం మెలి తిప్పి బుసలు కొట్టే

యజమానుల కోరలు పీకింది సంఘం

మట్టి చేతులు దొర కోసం వెట్టి చేసినప్పుడు

తట్టి లేపి తల పైకెత్తమంది సంఘం

తనువంతా పాగరెక్కిని

గడిల రెక్కలు విరిచింది సంఘం

కొల్లగొట్టిన సంపద గడ్డబట్టి

లెక్కల సంగతి తేల్చింది సంఘం

తెగ బలిసిన కొడుకుల గుంజ కొట్టి

మేసిన బొక్కలను కక్కించింది సంఘం

వేళ్ల మధ్య బలపమయింది

సంఘం....పెదవుల వెంట పదమయింది

చేతిలోన ఆయుధమయింది

సంఘం.....మెదడులోన చైతన్యమయింది!

చిల్లర సంఘం.....కాదు దొరా!!

చెమట చుక్కల సత్వం సంఘం

శ్రమజీవుల హక్కుల పత్రం సంఘం

వసంతాన్ని ఆహ్వానించే సమరం సంఘం

వెలుతుర్ని మోసుకొచ్చే శిఖరం సంఘం!!

(చిల్లర కార్మిక సంఘాలు అంటూ...

ముఖ్యమంత్రి కెసిఆర్ చేసిన వ్యాఖ్యలను ఖండిస్తూ)

## నిత్యావసరాలు కొండెక్కి..!!

ఏమి కొంటావు

ఏమి తింటావు

మధ్యతరగతి మానవుడా

అకలితో అల్లాడే పేదవాడా

ఉల్లి కాస్త ఫూట్ ఎక్కి

తెల్ల పాయ రేట్ ఎక్కి

కూరగాయలు మంటెక్కి

సరుకులన్ని కొండెక్కి

ఆదాయం అటెక్కి

జీవితం రోడ్డెక్కి

మనసులో బాధలు

కొనలేక వేదనలు

పెరగని సంపదలు

కూడు కోసం ఇన్ని కష్టాలు

గూడు ఇంకా ఎక్కడ ..?

గుడ్డ ఎక్కడ..?

ఉన్నదంతా తిండికి పోయే

చేతికి ఆదాయం రాకపోయే

దినదిన గండం అయ్యే

ఇంట్లో సరుకులు నిండుకొనే

అంగట్లో అప్పు పెరిగిపోయే

తీర్చడానికి తిప్పలయ్యే

రుణ భారం ఎక్కువయ్యే

తిండికే అంత పోయే

రోగాలకు ఎక్కడ తేవాలి

బతుకంతా భారమయ్యే

సర్కార్ ఇచ్చే ఉల్లిపాయ

రోజంతా వరుసలో ఉండిపోయే

ఒక్క రోజు కూలీ డబ్బులు పోయ్యే

పథకాలు ఎక్కువయ్యే

రోజు వారి జీవితం కష్టమయ్యే


ఏమి కొంటావు అన్నా..?

ఏమి తింటా మన్నా..?

కొప్పుల ప్రసాద్

నంద్యాల





వీటిని తింటే..

చర్మానికి

ఎంతో మేలు..

చలికాలంలో సరైన జాగ్రత్తలు తీసుకోపోతే చర్మం తొందరగా పొడిబారుతుంది. పొడి, తేమ గాలి తగిలి పెదాల పైచర్మం పగుళ్లు బారడం, ముఖం నిర్జీవంగా మారడం వంటి సమస్యలు వేధిస్తుంటాయి. వీటికి చెక్ పెట్టేందుకు ఈ సీజన్లో డైట్లో కొన్ని మార్పులు చేసుకోవడం ఎంతో అవసరం. దాంతో తేమ అంది చర్మం ఆరోగ్యంగా, అందంగా కనిపిస్తుంది.

**ద్రాక్షపండ్లు:** వీటిలో విటమిన్ సి అధికంగా ఉంటుంది. ఇది పలు రకాల చర్మ సమస్యలను నివారిస్తుంది. వీటిలోని లైకోపిన్ చర్మాన్ని అతినీలలోహిత కిరణాల నుంచి కాపాడి, మృదువుగా మారుస్తుంది.

**క్యారట్:** దీనిలోని విటమిన్ ఎ, యాంటీ ఆక్సిడెంట్లు చర్మానికి పోషణనిస్తాయి. చర్మ ముడతలు, రంగు పేలిపోవడం, మచ్చలు వంటివి ఏర్పడకుండా చూస్తాయి.

**పాలకూర:** ఐరన్కు ఇది మంచి వనరు. దీనిలోని విటమిన్లు, యాంటీ ఆక్సిడెంట్లు స్కిన్ ఇన్ ఫెక్షన్లను నివారిస్తాయి. రక్తహీనతను దూరం చేసి చర్మానికి రంగునిస్తాయి.

**బాదం:** ఈ డ్రై ఫ్రూట్ చర్మానికి తేమనందిస్తుంది. వీటిలోని విటమిన్ ఇ సూర్యకిరణాల బారి నుంచి చర్మానికి రక్షణనిస్తుంది.

**గ్రీన్ టీ:** దీనిలోని యాంటీ ఆక్సిడెంట్లు ఒంట్లోని విషపదార్థాలను బయటకు పంపి చర్మానికి సహజ మెరుపునిస్తాయి. గీతలు, ముడతల్ని మాయం చేసి చర్మం యవ్వనంగా కనిపించేలా చేస్తాయి.

**సబ్జా గింజలు:** వీటిలో అత్యవసర ఫ్యాటీ ఆమ్లాలు, ఒమేగా 3, ఒమేగా 6 ఫ్యాటీ ఆమ్లాలు మెండుగా ఉంటాయి. వీటిలోని యాంటీ ఇన్ ఫ్లమేటరీ గుణాలు చర్మాన్ని యవ్వనంగా మారుస్తాయి.

**బ్రకోలి:** క్రుసిఫెరస్ జాతికి చెందిన ఈ కూరగాయలో ఎ, సి విటమిన్లు ఎక్కువ మోతాదులో ఉంటాయి. విటమిన్ సి కొల్లాజెన్ ఉత్పత్తికి దోహదపడుతుంది. బ్రకోలి తింటే చర్మం పొడిబారడం, మచ్చలు ఏర్పడడం వంటివి తగ్గిపోతాయి.


**కళ్లను కాపాడుకుందామిలా!**

కళ్లను అశ్రద్ధ చేయడం వల్ల ఎర్రబారడం, గ్లూకోమా వంటి కంటి సంబంధ సమస్యలు వస్తాయి. 65 ఏళ్లు దాటిన వారిలో దాదాపు ఇరవై లక్షల యాభైవేల మందికి పైగా శుక్లాల్ (కేటరాక్ట్) సమస్యతో బాధపడుతున్నారు. కంటి సంబంధ అనారోగ్యాలకు అధికబరువు, మధుమేహం కూడా కారణమే. అయితే జీవనశైలిలో కొన్ని మార్పులు చేసుకోవడం ద్వారా కళ్లను కాపాడుకోవచ్చు.

**కళ్లు పొడిబారడం:** అరవై అయిదేళ్ల వయసు దాటిన వారిలో కళ్లు పొడిబారడం చాలా సాధారణంగా కనిపించే సమస్య. తగినన్ని కన్నీళ్లు స్రవించనప్పుడు ఈ సమస్య వస్తుంది. ఇది చిన్న సమస్యల్లా తోచినప్పటికీ కళ్లు దురదపెడతాయి, చిరాగ్గా అనిపిస్తాయి. దాంతో కళ్లు మనకమనకగా కనిపిస్తాయి. వాతావరణం చల్లగా ఉన్న రోజున కొన్ని నిమిషాలు కిటికీలు తెరిచి ఉంచితే చల్లని గాలి లభిస్తుంది. దాంతో కళ్లు పొడిబారడం తగ్గిపోతుంది. శరీర ఉష్ణోగ్రత కూడా కొంతవరకూ తగ్గుతుంది. అయితే కళ్లకు చల్లని గాలి, తేమ తగలకుండా జాగ్రత్త తీసుకోవాలి.

**ఆహారం:** భోజనం ద్వారా లభించే విటమిన్ ఎ కళ్లను ఆరోగ్యంగా ఉంచుతుంది. కంటి వెలుపలి పొర, కార్నియాను ఇన్ ఫెక్షన్ల బారి నుంచి రక్షణనిస్తుంది. బచ్చలి, కాలే వంటి ఆకుకూరల్లో, ఎర్ర మిరియాలు, రెడ్ క్యాప్సికమ్, పండు మిర్చి పొడిలో విటమిన్ ఇ సమృద్ధిగా లభిస్తుంది. వీటిని ఆహారంలో భాగం చేసుకుంటే శుక్లాలు, వయసు పెరగడం వల్ల వచ్చే కంటి సమస్యలు తగ్గిపోతాయి.

**అధిక బరువుతో అనర్థం:** ఆరోగ్యకరమైన డైట్ కంటి చూపును మెరుగుపరుస్తుంది. స్థూలకాయం వచ్చే ముప్పును నివారిస్తుంది. ఫలితంగా మధుమేహం ముప్పు కూడా తగ్గుతుంది. మధుమేహం వల్ల వచ్చే డయాబెటిక్ రెటినోపతి వల్ల కంటి వెనక భాగంలోని రక్తనాళాలు దెబ్బతింటాయి. దాంతో కంటిచూపు మందగిస్తుంది. కాబట్టి డైట్ విషయంలో జాగ్రత్తలు తప్పనిసరి.



**నో ట్యానర్స్:** సన్ బాత్, సన్ బెడ్స్ ఉపయోగించడం వల్ల చర్మ కేన్సర్తో పాటు పలు ఆరోగ్య సమస్యలు వచ్చే అవకాశముంది. అతినీల లోహిత కిరణాలు చర్మం మీద కన్నా కంటి చూపుమీద

ఎక్కువగా ప్రభావం చూపిస్తాయి. దీర్ఘకాలికంగా శుక్లాలు, కనుపొవ మీద కణితులు పెరిగే ప్రమాదముంది. అతినీలలోహిత కిరణాల ప్రభావం నుంచి బయటపడేందుకు స్ప్రే టాన్ ను ఉపయోగించాలి. సన్ బెడ్ లేదా ఎండలో ఎక్కువ సమయం ఉన్నప్పుడు కళ్లను రక్షించుకునేందుకు నల్లకళ్లద్దాలు ధరించాలి.

**విజన్:** అదేపనిగా కంప్యూటర్, ట్యాబ్లెట్ వంక చూడడం వల్ల కళ్లు అలసిపోతాయి, ఫలితంగా కళ్లు పొడిబారతాయి. ఈ సమస్యకు 20-20-20 నియమాన్ని పాటించాలి. ప్రతి ఇరవై నిమిషాలకు ఒకసారి కళ్లకు విశ్రాంతినివ్వాలి. 20 అడుగుల దూరంలో ఉన్న వస్తువులను 20 సెకన్ల పాటు అలానే చూస్తూ ఉండాలి. దీంతో కంటి కండరాలకు విరామం లభిస్తుంది. కళ్ల మీద ఒత్తిడి కూడా తగ్గిపోతుంది.



## వినిమయ ధరల సూచిక (బేస్ 2001=100) 2019

సెంటర్ సిరీస్	జూన్	జూలై	ఆగస్టు	సెప్టెంబర్
ఆల్ ఇండియా	316	319	320	322
గుంటూరు	297	295	294	292
విశాఖపట్నం	297	299	299	300
విజయవాడ	301	303	298	296
హైదరాబాద్	270	270	269	270
రాష్ట్ర సిరీస్	ఏప్రిల్	మే	జూన్	జూలై
విజయనగరం	318	320	323	325
రాజమండ్రి	321	322	323	326
జగ్గయ్యపేట	338	342	345	349
తిరుపతి	310	311	314	317
ఏ.పి	307	309	312	314

రింకింగ్ ఫ్యాక్టర్	1971=100	1960=100	1982=100
ఆల్ ఇండియా	-	4.93	4.63
హైదరాబాద్	-	5.23	4.79
గుంటూరు	-	5.60	4.57
విశాఖపట్నం	2.48	1.87	4.64
విజయవాడ	-	-	4.28
విజయనగరం	-	-	3.93
కాకినాడ	2.55	1.81	4.26
జగ్గయ్యపేట	-	-	4.28
తిరుపతి	-	-	4.57

### పాఠకులకు విజ్ఞప్తి

‘కార్మికలోకం’పై మీ స్పందనను ఆహ్వానిస్తున్నాం. పత్రికలోని వ్యాసాలు, వార్తలు, వ్యాఖ్యలపై మీ అభిప్రాయాలు నిర్మోహమాటంగా రాసి పత్రిక అభివృద్ధికి సహకరించాలని విజ్ఞప్తి చేస్తున్నాం. లేఖలతో పాటు తాజా పాస్‌పోర్ట్ సైజ్ ఫోటో కూడా పంపగలరు.

అడ్రస్ : నందూరి ప్రసాదరావు భవన్, 24-24-14, రజకవీధి, దుర్గాపురం, విజయవాడ-520003.

ఫోన్ : 9490098022

e-mail : karmikalokam@gmail.com,

సర్వలేషన్ వివరాలకు సంప్రదించాల్సిన ఫోన్ నెంబర్లు:

**9490098022**

కొత్త చందాలు కట్టేవారు, పాతవి పునరుద్ధరించుకొనే వారు డబ్బును యూనియన్ బ్యాంక్, విజయవాడ పేరుతో పంపించగలరు.

Karmika Lokam A/c No. : 448802010000833  
(IFSC : UBIN0534641), Governorpet Branch, Vijayawada.

### రచయితలకు సూచన

‘కార్మికలోకం’ పత్రికకు

రచనలను ఆహ్వానిస్తున్నాం. కార్మికుల జీవితానికి సంబంధించిన కథలు, కవితలు, వాస్తవ జీవిత చిత్రణలు పంపించొచ్చు. కార్మికులను కలిపించే వాటికి ప్రాధాన్యత. రచనలను 20వ తేదీలోపు ‘కార్మికలోకం’ మెయిల్ లేదా పోస్టల్ అద్దెకి పంపించ మనవి.

- ఎడిటర్



### బలహీనతకు ప్రతిబింబం!

“ఎవరో నమ్ముకున్న దేవుడు లేడని నేనెందుకు నిరూపించాలి!?”


అది నా పనికాదు. నమ్ముకున్నవారే, వారెందుకు నమ్ముతున్నారో నిరూపించుకోవాలి.

దేవుడున్నాడని మాట్లాడితే నేనొక

అబద్ధాలకోరునౌతాను

అయినా వాస్తవాలకు నిరూపణలు వెతకవచ్చు.

అవాస్తవాలకు నిరూపణలెక్కడా ? ”



**మహారాష్ట్ర ప్రజల కళ్లుగప్పి అర్థరాత్రి 2 గంటలప్పుడు**

**ముఖ్యమంత్రిని ప్రకటించిన వీళ్ళా దేశభక్తులు?**

**దేశం ప్రజలు రాజ్యాంగ అంటే గౌరవం లేనివాళ్ళు పరిపాలనా ఏలా ఉంటుందో మరోసారి నిరూపించారు మన ప్రధానమంత్రి నరేంద్ర మోడీ గారు**



# ఐసీడీఎస్ ని బలపరచండి

అఖిల భారత అంగన్ వాడీ ఉద్యోగుల, సహాయకుల ఫెడరేషన్ తొమ్మిదో మహాసభ

ఆకలి, పోషకాహార లోపం, అనారోగ్యం, నిరక్షరాస్యతలకు వ్యతిరేకంగా పోరాడడానికి ఐసీడీఎస్ ను మరింత బలోపేతం చేయాలని, దేశం నుంచి విద్యేషాలను వివక్షతలను పారదోలాలని రాజమండ్రిలో 2019 నవంబర్ 17-20 తేదీల్లో జరిగిన అఖిల భారత అంగన్ వాడీ ఉద్యోగుల సహాయకుల ఫెడరేషన్ (ఎఐఎఫ్ఎడబ్ల్యూహెచ్) తొమ్మిదో మహాసభ పిలుపునిచ్చింది.

విమలా రణదివే నగర్, పి.పద్మిని హాల్లో, మాయా ఆహుజా వేదికపై (రివర్ బే)లో మహాసభలు జరిగాయి. 17వ తేదీ

విజయాలు సాధించడాన్నీ పట్ల ఆయన అభినందించారు. కార్మికులు తమ హక్కుల కోసం పోరాటాలు చేయడానికి ఎర్ర జండా కిందికి వస్తే, వారిని సామాజికంగా విడదీయడానికి అనేక విధాలుగా ప్రయత్నాలు జరుగుతుంటాయి. అందువలన అంగన్ వాడీ ఉద్యోగులు ప్రభుత్వ విధానాలకు వ్యతిరేకంగా దోపిడీ చేయబడుతున్న వర్గంలో చైతన్యం నింపాలని సూచించారు.

కేంద్ర కార్మిక సంఘాలన్నీ ఐక్యంగా ఇచ్చిన దేశవ్యాప్త సమ్మె పిలుపునకు మద్దతునిచ్చి, సమ్మెను జయప్రదం చేయాలని ఏ.ఐ.ఎఫ్.ఎ.డబ్ల్యూ.ఎఫ్, అఖిల

విజయలక్ష్మి, మితా ఘోష్, ఏకలక్ష్మి, మీనా మేచ్ క్రెడెన్షియల్ కమిటీగా వ్యవహరించారు. వీణా గుప్త కన్వీనర్ గా, జయలక్ష్మి, ఇందిరా వెవారు, రాజకుమారి, రత్నాదత్త, కే కే ప్రసన్న కుమారి, సునంద, శుభ షమీమ్ సభ్యులుగా తీర్మానాల కమిటీ ఏర్పడింది.

ఏ.ఐ.ఎఫ్.ఎ.డబ్ల్యూ.ఎఫ్ కార్యదర్శి వీణాగుప్త సంతాప తీర్మానాన్ని ప్రవేశపెట్టారు.

ఉషారాణి అధ్యక్షోపన్యాసం చేశారు. ఏ.ఆర్.సింధు కార్యదర్శి నివేదికను మూడు భాగాలుగా ప్రవేశపెట్టారు.

1. విధానాలు, ఉద్యమాలు, 2.



ఉదయం అధ్యక్షురాలు ఉషారాణి పతాకావిష్కరణ చేశారు. ఆహ్వాన సంఘం చైర్మన్, ఎమ్మెల్యే ఇళ్ల వెంకటేశ్వరరావు ప్రతినిధులను ఆహ్వానించారు.

సిఐటియు అఖిల భారత ప్రధాన కార్యదర్శి తపన్ సేన్ మహాసభలను ప్రారంభిస్తూ ఐసీడీఎస్ కూడా దాడికి గురవుతున్న ప్రభుత్వ విధానాల్లో ఒక భాగమని వివరించారు. ఈ కాలంలో ఏ.ఐ.ఎఫ్.ఎ.డబ్ల్యూ.ఎఫ్, దాని రాష్ట్ర శాఖలు, మిలిటెంట్ పోరాటాలు చేయడాన్నీ, కొన్ని

భారత కార్యదర్శి ఏ ఆర్.సింధు తీర్మానాన్ని ప్రవేశపెట్టారు.

ఉషారాణి (కన్వీనర్), బేబిరాణి (ఆంధ్ర ప్రదేశ్), వరలక్ష్మి (కర్ణాటక), మేరి జోబ్ (కేరళ), పవిత్ర (మహారాష్ట్ర), కాజల్ రాణి సర్కార్ (త్రిపుర), మనీషా చక్రవర్తి (వెస్ట్ బెంగాల్), ఎస్.కె.లక్ష్మి.బిబి (ఆంధ్రప్రదేశ్) అధ్యక్ష వర్గంగా వ్యవహరించారు. జయ బర్మన్ బీబీ (కన్వీనర్) మహావీర్ దహియా, గజేంద్ర ఝ, సరళ, జాగారం మినిట్స్ కమిటీగా, అంజుమని (కన్వీనర్),

నిర్మాణం, 3. ఇతరశ్రామిక సంఘాలను ఏర్పాటు చేయడం, వివక్షకు, వైషమ్యాలకు వ్యతిరేకంగా ప్రచారం చేయడం. ఎనిమిదో మహాసభ తరువాత గత మూడున్నరేళ్లలో అన్ని రాష్ట్రాల సంఘాలు కొన్ని స్వతంత్రంగా, కొన్ని ఉమ్మడిగా మిలిటెంట్ పోరాటాలు చేశాయి. ఫలితంగా రూ. 500/- నుండి రూ.5 వేలవరకు జీతాలు పెంచుకోగలిగారు. ఏ.ఐ.ఎఫ్.ఎ. డబ్ల్యూ.ఎఫ్ ప్రభుత్వ విధానాలకు వ్యతిరేకంగా తన స్వంత పోరాటాలకు పథకాలు వేసుకుని వాటిని



ముందుకు తీసుకెళ్లగలుగుతోంది. అయితే వాటిని మరింత బలోపేతం చేయాల్సింది. ఈ కాలంలో సభ్యత్వం 15.27 శాతం పెరిగినప్పటికీ సంఘానికున్న పరపతి దృష్ట్యా ఇది చాలా స్వల్పమే. సంఘం బలపడ్డానికి ఇంకా అనేక అవకాశాలు ఉన్నాయన్నారు.

సంఘం కోశాధికారి అంజు మైని 2016-17 నుండి 2018-19 వరకు సంఘం ఆర్థిక వ్యవహారాలకు సంబంధించిన లెక్కలను ప్రవేశపెట్టారు.

మధ్యాహ్నం 2 గంటలకు పదివేలకు పైగా అంగన్ వాడీ ఉద్యోగుల, సహాయకులతో రెండు భారీ ప్రదర్శనలు జరిగాయి. అనేక బృందాల సాంస్కృతిక కార్యక్రమాలు ప్రతినిధులకు ఆహ్లాదాన్ని కలిగించాయి. ప్రతినిధులు తమ తమ రాష్ట్ర బ్యానర్లు పట్టుకుని మాతృ భాషలో స్లోగన్స్ ఇస్తూ చేసిన ర్యాలీ రాజమండ్రి నగర పౌరులను ఎంతో ఆకర్షించింది. సి.ఐ.టి.యు అఖిల భారత అధ్యక్షురాలు డా॥కె.హేమలత సి.ఐ.టి.యు బహిరంగ సభను ప్రారంభించారు. ఏ.ఆర్.సింధు, సి.ఐ.టి.యు ఆంధ్రప్రదేశ్ కార్యదర్శి ఎం.ఎ.గూర్, అధ్యక్షులు సీహెచ్.నరసింగరావు బహిరంగ సభలో ప్రసంగించారు.

మూడు సెషన్స్ లో జరిగిన ఈ మహాసభలో 71 మంది ప్రతినిధులు చర్చల్లో పాల్గొన్నారు. లాటిఫా అనే కాశ్మీర్ ప్రతినిధి ప్రస్తుతం వారు ఎదుర్కొంటున్న సమస్యలను, ఐ.సి.డి.ఎస్ ప్రైవేటీకరించకుండా వారు చేస్తున్న పోరాటాలను వివరించారు. ఆమె మాట్లాడుతున్నప్పుడు 'కాశ్మీరీయులారా! మీరు ఐక్యత కోసం, ప్రజాతంత్ర హక్కుల కోసం చేస్తున్న పోరాటాలకు భారతదేశమంతా మీకు మద్దతుగా నిలుస్తుంది' అని నినదించారు. ప్రతినిధులు ఆత్మవిమర్శనా పూర్వకంగా సంఘ నిర్మాణంలో తమ బలహీనతలను చూపారు. పోరాటాలు మరింత ముందుకు తీసుకెళ్లడానికి అనేక సూచనలు చేశారు. శబ్దత్వాన్ని పెంచుకునేందుకు అన్ని రాష్ట్రాలు కోటాలు తీసుకున్నాయి. 2020 నాటికి

సభ్యత్వాన్ని 6.7 లక్షలు పెంచాలని నిర్దేశించుకున్నారు.

“విద్యేషాలు వివక్షలు అనేక తరగతులకు పాకుతున్న వైనం” అనే విభాగంలో సమాజంలో ఆయా సందర్భాల్లో ఎలా జోక్యం చేసుకోవాలో విపులంగా చర్చించారు. పిల్లల్లో ప్రగతిశీల ఆలోచనలు, హేతువాదం పెంచడానికి, వివిధ సంస్కృతుల పట్ల, ఆచారాల పట్ల గౌరవం పెంచడానికి చర్యలు తీసుకోవాలని నిర్ణయించారు. ఇప్పుడు మహిళల పట్ల అమలవుతున్న మితవాద, మనువాద సంస్కృతిని అలవాటను, వివక్షలను సవాలు చేయాలని నిర్ణయించారు.

అఖిల భారత కిసాన్ సభ ఏపీ రాష్ట్ర అధ్యక్షుడు వై.కేశవరావు ఆత్మీయ సందేశాన్నిస్తూ ఐక్య పోరాటాలు మరింతగా జరగాలని సూచించారు. అంగన్ వాడీ ఉద్యోగుల, సహాయకుల పోరాటాలు రైతాంగానికి స్ఫూర్తిదాయకమన్నారు. గ్రామీణ పేదలను సంఘ టీతం చేయడంలో అంగన్ వాడీలు కీలక భూమికను పోషించగలరని విశ్వసిస్తున్నానన్నారు.

‘ఐదవ’ జాయింట్ సెక్రటరీ తాప్పి ప్రహరై మహాసభకు అభినందనలు తెలిపారు. ఉభయ సంఘాలూ కలిసి చేయగల ఐక్య పోరాటాల గురించి ఆమె ప్రస్తావించారు. అఖిల భారత యువజన సంఘం ప్రధాన కార్యదర్శి అవోయ్ ముఖర్జీ ప్రసంగిస్తూ ఏపీఎఫ్ ఏ డబ్ల్యూహెచ్ పోరాటాలకు తమ సంపూర్ణ మద్దతు ఉంటుందన్నారు. మత తత్వానికి వ్యతిరేకంగా పోరాటాలు చేయవలసిన అవసరం ఉందన్నారు. ఏ.ఐ.ఎ.డబ్ల్యూ.యు. సంయుక్త కార్యదర్శి వెంకటేశ్వర్లు మహాసభకు అభినందనలు తెలుపుతూ గ్రామీణ

కార్మికులతో మిలిటెంట్ పోరాటాలు చేయాల్సి ఉందని పిలుపు నిచ్చారు.

ఎం.డి.ఎం.డబ్ల్యూ.ఎఫ్.ఐ ప్రధాన కార్యదర్శి జైభగవాన్ ప్రసంగిస్తూ స్కిం వర్క్స్, తమ మధ్య సమన్వయాన్ని పెంచుకుని, ఉమ్మడి పోరాటాలు పెంచాల్సిన అవసరం ఉందన్నారు. ఆశా వర్క్స్ ప్రతినిధి సురేఖ మహాసభకు అభినందనలు తెలుపుతూ ఉమ్మడి పోరాటాలు చేసినందువలన కలిగిన ప్రయోజనాలను గుర్తుచేశారు. ప్రతినిధులను సంఘాన్ని దృఢ పరుచుకోవలసిన అవసరం ఉందన్నారు.



అంగన్ వాడీ 9వ అఖిల భారత మహాసభలు

అర్హతలు

అతి చిన్న వయస్కురాలు క్లాప్రూజా 26

అతి పెద్ద వయస్కురాలు క్లా నీలమ మైత్రా 86

తీర్మానాలు

అంగన్ వాడీ లోని ఇ.సి.సి.ఇ కేంద్రాలను బలపరచవలసి ఉందని (ఎస్ వరలక్ష్మి ప్రవేశ పెట్టగా శుభా.షమీమ్ బలపరిచారు), సి.ఐ.టి.యు 50 సంవత్సరాల సంబరాలను పాటించాలని (శకుంతల ప్రవేశ పెట్టగా సునంద మద్దతు నిచ్చారు), కాశ్మీర్ ప్రజలకు మద్దతుగా నిలవాలని (ఆర్తి ప్రతిపాదించగా లతిఫా మద్దతు నిచ్చారు), జె.ఎన్.యు విద్యార్థులకు మద్దతుగా ఉండాలని (వీణాగుప్తా ప్రవేశ



పెట్టగా, ఏ.ఆర్.సింధు మద్దతునిచ్చారు) ప్రజాతంత్ర హక్కుల మీద దాడులు నిలువరించాలని (నీలిమ మిత్ర ప్రవేశ పెట్టగా కాత్యాయని మద్దతునిచ్చారు), దళితులు, ఆదివాసీల మీద దాడులను వ్యతిరేకించాలని (జయా బర్మన్ ప్రవేశ పెట్టగా ఇందిరా నెవార్ మద్దతునిచ్చారు), మహిళలు, పిల్లలపై దాడులకు వ్యతిరేకంగా ఉద్యమించాలని (రాజకుమారి ప్రవేశ పెట్టగా శుభాషమీమ్ మద్దతునిచ్చారు), ఇతర రంగాల్లో సంఘాల నిర్మించాలని (సుబ్బరావమ్మ ప్రవేశ పెట్టగా కిశోర వర్మ మద్దతునిచ్చారు) తీర్మానాలను మహాసభ ఆమోదించింది.

అంగన్ వాడీ యూనియన్ నిర్వహించిన సాంస్కృతిక కార్యక్రమాలు, విప్లవ గీతాలు ప్రతినిధులను ఆకట్టుకున్నాయి. చూపరుల మన్ననలు పొందాయి. మూడో రోజు రాత్రి వివిధ ప్రతినిధి బృందాలు అనేక కళా రూపాలను ప్రదర్శించాయి.

డా॥ హేమలత మహాసభ మొత్తం ఉన్నారు. ఉద్యమాల సంభావ్యతలను, వివిధ స్థాయిల్లో కార్యకర్తలు రాజకీయంగా చైతన్యం కావలసిన అవసరాన్ని నొక్కిచెప్పారు.

మహాసభ ఆహ్వాన సంఘ సభ్యులకు, మహాసభను జయప్రదం చేయడానికి వనిచేసిన వాలంటీర్లకు మహాసభ హృదయపూర్వక అభివందనాలు తెలిపింది. అరుణ్ (ఆహ్వాన సంఘం జాయింట్ కన్వీనర్) వివిధ కమిటీ సభ్యుల్లో ఉన్న వారిని, వాలంటీర్లను ప్రతినిధులకు పరిచయం చేశారు. ప్రజానాట్యమండలి కళాకారులు పాడిన అంతర్జాతీయ గీతంతో మహాసభ ముగిసింది.

సైద్ధాంతికంగా, రాజకీయంగా, నిర్మాణపరంగా పనిలో మరింత కొత్తదనంతో మెరుగులు దిద్దుకుని పనిచేయాలని మహాసభ తీర్మానించింది.

కార్మిక వర్గంలో, మారుతున్న సమాజంలో మన పాత్రని సైద్ధాంతికంగా అర్థం చేసుకుని పని చేయడం ద్వారా

మాత్రమే సమాజాన్ని మార్చగలం.

రాజకీయంగా - కార్మికవర్గానికి మన సంఘానికి ఉన్న సంబంధం, కార్మిక వర్గానికి కష్టజీవులకు ఉన్న సంబంధం, ప్రభుత్వం అనుసరిస్తున్న విధానాలను నిర్ణయించే, నిర్దేశించే ప్రాధాన్యతలు కల్పించే పాలక వర్గానికి, ప్రభుత్వ విధానాలకు ఉన్న సంబంధం, ఆ నిర్ణయాలే మన ఉద్యమాల దిశానిర్దేశానికి కారణంవతుంటాయని గ్రహించాలి.

నిర్మాణపరంగా - అత్యంత విధేయులై ఉండి, సైద్ధాంతికంగా వర్గ చైతన్యం కలిగి, సృజనాత్మక, ప్రజాతంత్ర భావాలు కలిగి, కలుపుకుపోయే విధానాలు అవలంబిస్తూ, వీటితో సామాన్య జనానికి చేరువయ్యేందుకు, మిలిటెంట్ పోరాటాలు చేసేందుకు సిద్ధపడాలి.

మనలోని పూర్వజ్ఞ భావాలూ, అప్రజాస్వామిక అలవాట్లూ, వ్యక్తులుగా ఉన్నా, సంఘపరంగా ఉన్నా నిర్దాక్షిణ్యంగా ఆత్మ విమర్శ చేసుకుని కుళ్లును కడిగేసుకోవాలి.

శాస్త్రీయంగా ప్రతి నిమిషాన్నీ పరిగణనలోకి తీసుకుని ప్రతి నిమిషాన్నీ పూర్తి వివరాలతో ప్రణాళిక సిద్ధం చేసుకోవాలి. ఇదే మరింత బలపడ్డానికి విస్తృత మవడానికి ఉపయోగపడుతుంది.

ఈ నిర్ణయాలను చేసుకున్న మహాసభ కింది కర్తవ్యాలను చేరుకోవాలని నిర్దేశించుకుంది.

### తక్షణ కర్తవ్యాలు

1. 2020 జనవరి 8న జరగబోయే సాధారణ సమ్మెలో కనీసం 10 లక్షల మంది అంగన్ వాడీ ఉద్యోగులు, సహాయకులు పాల్గొని ప్రభుత్వ కార్మిక వ్యతిరేక విధానాలను ఎండగట్టేందుకు తీవ్రంగా కృషి చేయాలి. కనీసం 10 లక్షల కరపత్రాలు పంచాలి. అన్ని సెక్టార్లలో, సర్కిల్స్ లో, బ్లాకుల్లో సమావేశాలు జరిపి సభ్యులందరికీ అందేట్లు చూడాలి.

2. 2020 జనవరి 8 సమ్మె "భారత్

బండ్"గా జరగాలి. సమ్మె రోజు కనీసం 10 లక్షల మంది కార్మికులు రోడ్డెక్కాలి. రైల్ రోకో, రాస్తారోకో కార్యక్రమాలు చేయాలి. సమ్మె రోజు 24 గంటల ధర్నాలు అన్ని స్థాయిల్లోనూ చేయాలి.

3. 2020 జనవరి సమ్మె 'సిఐటియూ పిలుపు' అన్నంతగా చేయాలి. కార్యక్రమానికి ముందు పెద్ద ఎత్తున ప్రచారం జరగాలి.

4. వచ్చే విద్యా సంవత్సరానికి ముందు తలపెట్టిన 'ప్రీ స్కూల్ ఎడ్యుకేషన్'కి బదులు మొదలుపెట్టబోతున్న ఎర్లీ చైల్డ్ కేర్ ఎడ్యుకేషన్ (స్కూల్ కి వెళ్లే ముందు పిల్లలకు చెప్పే విద్య), అన్ని అంగన్ వాడీ కేంద్రాల్లోనూ నాణ్యమైనదిగా ఉండాలి. ప్రత్యేక కార్యాచరణతో ప్రచారంతో మొదలవ్వాలి.

5. 'ఆకలి, పోషకాహార లోపం, వైషమ్యాలు, భయం, వివక్ష లేని పసితనం' పై మార్చ్/ఏప్రిల్ నెలలో ఒక జాతీయ కన్వెన్షన్ ఏర్పాటు చేసి ఐసీడీఎస్ ప్రాధాన్యతను, అంగన్ వాడీ ఉద్యోగుల అవసరాన్ని తెలియజేయాలి.

6. 2020 జూలై 10వ తేదీ, అంగన్ వాడీలను రక్షించండి, అంగన్ వాడీ ఉద్యోగులను పర్మినెంట్ చేయండి' అనే నినాదంతో కనీసం 35 వేల మందితో పార్లమెంటుకు కదం తొక్కాలి.

7. మహాసభ నిర్ణయాలను ప్రతి కేంద్రంలోనూ తెలియచేయాలి.

8. హిందీ మాట్లాడే వారికి రాష్ట్ర స్థాయి వర్క్ షాప్ డిసెంబర్ లోగా నిర్వహించాలి (ఎం.డి.ఎం.డబ్ల్యూ.ఎఫ్.ఐ, ఏ.ఐ.సి.సి.ఎ.డబ్ల్యూ కలిసి).

9. మహాసభ నిర్ణయాలు అమలు చేయడానికి మూడు నెలల్లోగా రాష్ట్ర స్థాయిలో వర్క్ షాప్స్ నిర్వహించాలి.

### ఉద్యమ కర్తవ్యాలు

1. ఆకలి, పోషకాహారలోపానికి వ్యతిరేకంగా, నాణ్యమైన ఎర్లీ చైల్డ్ కేర్ ఎడ్యుకేషన్ అందించేందుకు ప్రచారం,



ఉద్యమాలు జరగాలి.

2. 45వ, ఐ.ఎల్.సి సూచనలకనుగుణంగా భారతదేశమంతటిలో అన్ని రకాల శదుపాయాలతో వనరులతో మంచి అంగన్ వాడీ కేంద్రాలు, లేదా పిల్లల స్థంభక్షణ కేంద్రాలు ఉండాలని బలమైన ఉద్యమం చేయాలి.

3. రాష్ట్ర స్థాయిలో అన్ని రాష్ట్రాల్లో ఒకే విధమైన సౌకర్యాలు ఉండాలన్న ఉద్యమాన్ని బలపరచాలి.

4. స్కీమ్ వర్క్స్ యూనియన్ ని అభివృద్ధి చేయాలి.

5. కష్టజీవుల్లోని ఇతర తరగతుల సమస్యలపై కూడా దృష్టిపెట్టాలి.

6. కుల, మత, లింగ, ప్రాంతీయతల ఆధారంగా విద్వేషాలు, వివక్షతలు తొలగాలని, మూఢత్వం పోయి మతసామరస్యం, హేతువాదం, సమానత్వ విలువలు పెరిగేందుకు పెద్దఎత్తున ప్రచారం చేపట్టాలి.

#### సంఘం కర్తవ్యాలు

1. అఖిల భారత కేంద్రాన్ని కార్యకర్తలు వేనరులు పెంచుకుని బలోపేతం చేసుకోవాలి.

2. రాష్ట్రంలో అచేతనంగా ఉన్న యూనియన్లను చైతన్యపూరితం చేయాలి.

3. రాష్ట్ర కేంద్రాలను బలోపేతం చేసి అవి వాటి లక్ష్యాలను పూర్తిచేయగలిగేలా తయారుచేయాలి.

4. 2020కి సభ్యత్వాన్ని 6.75 లక్షలకు పెరిగేట్టు చూడాలి.

5. హిందీ భాష మాట్లాడే ప్రాంతాల్లో ఉద్యమం పెరగడానికి ప్రత్యేక చర్యలు చేపట్టాలి.

6. ప్రతి స్థాయిలోను 25 శాతం నాయకత్వం లోకి వచ్చే విధంగా చేయాలన్న లక్ష్యాన్ని ప్రత్యేక శ్రద్ధ పెట్టి అమలు చేయాలి. సహాయకుల సమస్యపైనా కేంద్రీకరించాలి.

7. అన్ని స్థాయిల్లోను కార్యకర్తలను

తయారుచేయడం పైన ప్రత్యేక శ్రద్ధ పెట్టాలి. జిల్లాకి 25 మంది కార్యకర్తలను తయారు చేసుకోవాలి.

8. సి ఐ టి యు 50 వ సంవత్సరం సందర్భంగా సరైన పాఠ్యాంశాలతో అన్ని స్థాయిల్లోనూ కార్మిక సంఘ తరగతులను నిర్వహించేందుకు ప్రత్యేకంగా కృషిచేయాలి. దిశా నిర్దేశం చేయాలి. తగినంత మంది ఉపాధ్యాయులను తయారుచేసుకోవాలి.

9. సమస్యల ప్రాతిపదికన సోదర సంఘాలతో సౌహార్ద సంబంధాలు పెట్టుకోవాలి.

10. ఇతర రంగాలను నిర్మించడానికి ఆయా సంఘాలను నిర్మించేవారితో సంబంధాలను పెట్టుకొని లక్ష్యాలను చేరుకోవాలి.

మహాసభ 75 మందితో కమిటీని ఎన్నుకుంది. అందులో 25 మంది ఆఫీస్ బేరర్స్. ఉషారాణి అధ్యక్షురాలు, ఏ ఆర్ సింధు ప్రధాన కార్యదర్శి, అంజు మైని కోశాధికారి.

#### క్రెడెన్షియల్ రిపోర్ట్ వివరాలు

23 రాష్ట్రాల్లోని 24 యూనియన్ల నుండి మహాసభకి 668 మంది ప్రతినిధులు హాజరయ్యారు. (595 మంది ప్రతినిధులు, 73 మంది అబ్జర్వర్స్). 535 మంది ఉద్యోగులు హాజరు కాగా అందులో ఆరుగురు రిటైరయినవారున్నారు. సహాయకులు 77 మంది హాజరయ్యారు. (12.94%) నలుగురు మినీ వర్కర్స్, 51 మంది సంఘాన్ని నిర్మించేవారు, ఒక ఆశా (సౌహార్ద ప్రతినిధి) మహాసభకు వచ్చారు. 26 మంది పురుషులు ప్రతినిధులుగా హాజరయ్యారు.

వచ్చిన ప్రతినిధుల్లో 20 శాతం మంది 40 సంవత్సరాల్లోపు వారు. 40 శాతం మంది 40-50 సంవత్సరాల మధ్య వయస్కులు. సంఘ ప్రారంభకుల్లో ఒకరైన నీలిమ మైత్ర (86) అత్యంత పెద్ద వయస్కురాలు. చత్తీస్ ఘడ్ నుంచి వచ్చిన

పూజానగేష్ (27) అందరి కంటే చిన్నామె. ప్రతినిధుల్లో 24 శాతం మంది డిగ్రీ, 13 శాతం మంది ఆ పైన చదివారు. నలుగురు నిరక్షరాస్యులు. ప్రతినిధుల్లో 12 శాతం భర్తలను కోల్పోయినవారు, విడాకులు తీసుకుని విడిపోయినవారు, లేదా విడివడిన వారు. 18.11 శాతం మంది షెడ్యూల్డ్ కులాలవారు, 6.34 శాతం మంది గిరిజనులు, 31.44 శాతం మంది ఓ.బి.సి లు, 5.7 శాతం మంది మైనారిటీలు. 12 శాతం మంది రైతాంగ కుటుంబాల నుండి రాగా 29 మంది శాతం మంది వ్యవసాయ కూలి కుటుంబాలవారు. 23 శాతం మంది అసంఘటిత రంగం కుటుంబాల నుండి వచ్చారు.

51 శాతం మంది ప్రతినిధులు 20 సంవత్సరాలకంటే ఎక్కువ సేవలు చేసినవారు. 62 శాతం మంది ప్రతినిధుల నెలవారీ కుటుంబాదాయం రూ.12 వేల కంటే తక్కువగా ఉంది. ప్రతినిధుల్లో 65 శాతం మంది సంఘంలో 10 సంవత్సరాల పైగా 15 శాతం 5-10 సంవత్సరాలుగా ఉన్నారు. 20 శాతం మంది 'వాయిస్ అఫ్ వర్కింగ్ విమెన్' పత్రికకు చందాదారులు. 39 శాతం జిల్లా స్థాయి 28 శాతం రాష్ట్ర స్థాయి నాయకులు. మహాసభకు సి ఐ టి యు నుంచి ఆరుగురు అఖిల భారత నాయకులు ప్రతినిధులుగా వచ్చారు. 14 మంది వర్కింగ్ కమిటీ/జనరల్ కౌన్సిల్ సభ్యులు హాజరయ్యారు. 15 శాతం ప్రతినిధులు సిఐటియు రాష్ట్ర స్థాయి నాయకులు కూడా మహాసభలో పాల్గొన్నారు.

నలుగురు ప్రతినిధులు అన్ని అఖిల భారత మహాసభలకు హాజరైన వారు ఈ సభలో ఉన్నారు. 49 శాతం మందికి ఇదే మొదటిసారి హాజరైన మహాసభ. ఇక్కడికి 10 మంది గ్రామ పంచాయత్ సభ్యులు రాగా ఒక కౌన్సిల్ సభ్యుడు, ఇద్దరు సహకార సంఘాల సభ్యులున్నారు.






# దేశ ఆర్థిక వ్యవస్థపై ద్రవ్య పెట్టుబడి 'దాడి'

మూడు దశాబ్దాలుగా ప్రభుత్వాలు అనుసరిస్తున్న నయా ఉదారవాద విధానాలతో పాటు ద్రవ్య పెట్టుబడి సాగిస్తున్న దాడే నేడు దేశం ఎదుర్కొంటున్న ఆర్థిక మాంద్యానికి కారణమని ప్రముఖ ఆర్థికవేత్త ప్రొఫెసర్ సి.పి.చంద్రశేఖర్ పేర్కొన్నారు. కార్మికోద్యమం పితామహుడు, తెలంగాణ సాయుధ పోరాటయోధుడు కా॥నందూరి ప్రసాదరావు వర్ధంతిని పురస్కరించుకుని

వ్యవస్థకు ఎదురేలేదని, త్వరలో చైనాను కూడా భారత్ అధిగమిస్తుందన్న ప్రచారం సాగింది. జీడిపీ పెరిగినట్లు చూపడానికి అంకెలగారడీ కూడా ఒక కారణమన్న విషయం అలా ఉంచితే రుణాలపై ఆధార పడిన అభివృద్ధి బుడగ ఒక్కసారి పేలిపోవడంతో ఆర్థిక వ్యవస్థకు మేలైందని ఆయన పేర్కొన్నారు.

చేసి నారిని మరింత సంపన్నులను చేస్తోంది. సామాన్య ప్రజల కొనుగోలు శక్తిని పెంచే దిశగా ప్రభుత్వం చర్యలు తీసుకోవడంలో నిర్లక్ష్యంగా వ్యవహరిస్తోంది. ప్రశ్నించిన వారిపై దేశ ద్రోహం కేసులు, అరెస్టులకు పాల్పడుతోందని పేర్కొన్నారు. ప్రాంతీయ సమగ్ర ఆర్థిక భాగస్వామ్యం (ఆర్.సి.ఇ.పి) ఒప్పందంపై అడిగిన ఓ ప్రశ్నకు ప్రొఫెసర్ చంద్రశేఖర్ సమాధానమిస్తూ రైతుసంఘాలు, అమూల్ వంటి కంపెనీలు, కొన్ని పారిశ్రామిక వర్గాల నుంచి వచ్చిన ఒత్తిడి ఫలితంగా మోడీ ప్రభుత్వం వెనక్కి తగ్గిందన్నారు. ఈ ఒప్పందంలో గనుక చేరితే భారత పాడిపరిశ్రమ, ఇనుము, ఉక్కు ఔషధాలు వంటి రంగాలపై అది తీవ్ర ప్రభావం చూపుతుందన్నారు.



సి.ఐ.టి.యు రాష్ట్ర ప్రధాన కార్యదర్శి ఎం.ఎ.గూర్ మాట్లాడుతూ దేశంలో ఉత్పత్తి, ఉత్పాదకత పెరగకుండా ఆర్థికవ్యవస్థ అభివృద్ధి చెందడం అసాధ్యమని స్పష్టం చేశారు. దేశంలో ఆర్థిక మందగమనం, నిరుద్యోగం అధికమయ్యాయి. ప్రభుత్వాలకు చిత్తశుద్ధి ఉంటే ప్రజల కొనుగోలు శక్తి పెంచేందుకు తక్షణం చర్యలు చేపట్టాలన్నారు. ఎం.బి.విజ్ఞానకేంద్రం కార్యదర్శి పి.మురళీకృష్ణ మాట్లాడుతూ దేశంలో సంపన్నుల సంఖ్య ఏటా పెరుగుతోంది. తప్ప సామాన్యుల జీవన స్థితి గతుల్లో మాత్రం అభివృద్ధి కనబడటంలేదన్నారు. దేశంలో 80 శాతం పిల్లలకు పౌష్టికాహారం లభించడం లేదని 'యునిసెప్' చెబుతోందని, దేశ ఆర్థిక వ్యవస్థ మార్పు తీసుకురావాలంటే సోషలిజం ప్రత్యామ్నాయమని సదస్సుకు అధ్యక్షత వహించిన సి.ఐ.టి.యు రాష్ట్ర అధ్యక్షులు సీహెచ్.నర్సింగరావు పేర్కొన్నారు. రాష్ట్ర ఉపాధ్యక్షులు పి.అజయ్ కుమార్ వక్తలను ఆహ్వానించగా, రాష్ట్రకమిటీ సభ్యులు, దయా రమాదేవి వందన సమర్పణ చేశారు.

సి.ఐ.టి.యు, ఎం.బి.విజ్ఞానకేంద్రం సంయుక్తంగా నవంబర్ 10న విజయ వాడలో నిర్వహించిన 'ఆర్థిక మాంద్యం - ప్రజలపై భారాలు' అనే అంశంపై సెమినార్ లో జె.ఎన్.యు ప్రొఫెసర్ చంద్రశేఖర్ కీలకోపన్యాసం చేస్తూ భారతదేశ ఆర్థిక వ్యవస్థ 2003-2012 కాలంలో మినహా గత యాభై ఏళ్లలో అభివృద్ధి మందగించిందన్నారు. 2003 నుంచి తొమ్మిదేళ్లపాటు జిడిపి 8 శాతం దాటడానికి అనేక కారణాలున్నాయి. విదేశీ పెట్టుబడి ఉత్పాదకరంగంలో కాకుండా పోర్టుఫోలియో పెట్టుబడుల రూపంలో పెద్దఎత్తున రుణాలు ఇచ్చాయి. దాంతో ఆర్థిక కార్యకలాపాల పరిమాణం బాగా పెరిగింది. ఇదే జీడిపీ వృద్ధిలో ప్రతిబింబించింది. దీంతో ఆర్థిక

మన దేశంలో గత మూడు దశాబ్దాల సరళీకరణ విధానాల ఫలితంగా వ్యవసాయరంగం సంక్షోభంలో కూరుకుపోయింది. కార్మికుల నిజవేతనాలు పడిపోయాయి. నిరుద్యోగం పెరిగింది. ప్రజల కొనుగోలుశక్తి పడిపోవడంలో మాంద్యం మరింత తీవ్రరూపం దాలుస్తోంది. 2014లో వచ్చిన బీజేపీ ప్రభుత్వం చెప్పిన 'మేకిన్ ఇండియా' నినాదం ఘోరంగా విఫలమైంది. నోట్ల రద్దును తీసుకు వచ్చినప్పుడు దీనివల్ల దేశానికి చాలా మేలు జరుగుతుందని మోడీ ప్రభుత్వం చెప్పింది. వాస్తవానికి ఈచర్య దేశ ఆర్థిక వ్యవస్థను మరింత కుంగదీసిందిఅని చంద్రశేఖర్ వివరించారు. పారిశ్రామిక కాభివృద్ధి పేరుతో కార్పొరేట్ కంపెనీలకు కేంద్ర ప్రభుత్వం రాయితీలిచ్చి రుణమాఫీలు



# జనవరి 8 మరణ చారిత్రాత్మక పోరాటానికి సంసిద్ధంకండి

- ఎం.వి.గూర్

కుక్కతోక వంకర అంటారు. మోడీ ప్రభుత్వం తోక మరింత వంకర అని ఐదున్నర సంవత్సరాల పాలనలో ప్రజలకు అర్థమైంది. అందరికీ మంచి రోజులు అనే నినాదం క్రమంగా సంపన్నులకు, పారిశ్రామిక వేత్తలకు మాత్రమే మంచిరోజులుగా మార్చి వేయబడింది. 10 లక్షల కోట్లు బ్యాంకులకు ఎగనామం పెట్టి నిరర్థక ఆస్తులుగా మార్చిన సంపన్న వర్గాలకు మరలా లక్షా 46 వేల కోట్లు పన్ను రాయితీలు ఇవ్వడాన్ని బట్టి మోడీ ప్రభుత్వం ఎవరి కొరకు పనిచేస్తున్నదో సులభంగానే అర్థం చేసుకోవచ్చు. ఆర్థికమాంద్యం చుట్టుముడుతున్న పరిస్థితులు దేశంలో ఏర్పడుచున్నాయి. ఇప్పటికే దేశంలో ఆటో మోటార్ రంగంలో 10 లక్షల ఉద్యోగాలు పోయాయి. అన్ని తయారీ పరిశ్రమలు సంక్షోభంలో ఉన్నాయని ఉత్పత్తి తగ్గిస్తున్నామని, మూడు పిప్లస్ స్థానంలో 2 మిన్స్ లతో పనిచేయిస్తున్నాయని పత్రికావార్తలు చెబుతున్నా సరేంద్రమోడీ ప్రభుత్వానికి ఈ ఆర్థిక సంక్షోభం తద్వారా ఏర్పడుతున్న నిరుద్యోగం గోడు పట్టడం లేదు.

యాజమానుల కోర్కెలకనుగుణంగా కార్మిక చట్టాలు మార్చివేయబడుతున్నాయి. ఇప్పటికే 'వేతనాల కోడ్' పార్లమెంట్ ఆమోదం పొందింది. భద్రత, ఆరోగ్యం, పని పరిస్థితుల కోడ్ పార్లమెంట్ లో ప్రవేశపెట్ట బడింది. పారిశ్రామిక సంబంధాల కోడ్, సంక్షేమ కోడ్ లను కూడా ఈ పార్లమెంట్ సమావేశాల్లోనే ఆమోదింప చేస్తారని వార్తలు వస్తున్నాయి. ఈ నాలుగు లేబర్ కోడ్లు ఆమోదం పొందితే దేశంలో ఉన్న 44 కార్మిక చట్టాలు రద్దు అవుతాయి. బ్రిటీష్ కాలం నుంచి కార్మికులు సాగించిన సమరశీల పోరాటాలు, త్యాగాలతో సాధించుకున్న కార్మికచట్టాలు మొత్తంగానే మార్చివేయబడుతున్నాయి.

చట్టాలకు ఉన్న కోరలను పీకి యజమానులకు తొత్తులుగా కార్మికుల చట్టాలను తయారుచేస్తున్నారు. ఇది కార్మిక వర్గానికి తీరని ద్రోహం చేయడమే. ఈ చట్ట సవరణల

వల్ల దేశంలోని నలభై కోట్ల మంది కార్మికులు పారిశ్రామిక యజమానుల వద్ద వెట్టిచాకిరీ చేసే ఆధునిక బానిసలుగా మార్చి వేయబడతారు. కార్మికుల హక్కులన్నీంటినీ కాలరాస్తున్న ఈ చట్ట సవరణలకు వ్యతిరేకంగా జనవరి 8న జాతీయ సమ్మె చేయాలని కార్మిక సంఘాలు నిర్ణయించాయి.

దేశంలో ప్రైవేటీకరణ ప్రక్రియ వేగవంతమైంది. ప్రభుత్వరంగంలో పుట్టిన ప్రతి పరిశ్రమ చావాల్సిందేననేది నరేంద్రమోడీ సిద్ధాంతం. అన్ని ప్రభుత్వ రంగ పరిశ్రమలను కారు చౌకగా స్వదేశీ, విదేశీ పెట్టుబడిదార్లకు ధారాదత్తం చేస్తున్నారు. భారత్ పెట్రోలియం కార్పొరేషన్, హిందూ స్టాన్ పెట్రోలియం కార్పొరేషన్, ఎయిర్ ఇండియాను అమ్మకానికి పెట్టారు. సేలం, విజయనగర్ స్టీల్ ప్లాంట్లను ఇప్పటికే వేలం పాటకు సిద్ధం చేశారు. విశాఖ స్టీల్ ప్లాంట్ వాటాలను విక్రయిస్తామని ఈ పరిశ్రమలోని భూమిని దక్షణ కొరియాకు చెందిన పోస్కో కంపెనీకి దారదత్తం చేస్తామని కేంద్ర మంత్రి ఇప్పటికే ప్రకటించారు. అది ఇది అని తేడలేకుండా మొత్తం ప్రభుత్వ రంగ పరిశ్రమలను కారు చౌకగా స్వదేశీ, విదేశీ కంపెనీలకు అమ్మి వేయడమే ధ్యేయంగా బీజేపీ ప్రభుత్వం పనిచేస్తుంది.

ప్రజల ఆస్తులు ఈ విధంగా సంపన్నులకు అప్పజెప్పడం జాతిద్రోహమైనప్పటికీ నరేంద్ర మోడీ ప్రభుత్వం సిగ్గు, లజ్జ లేకుండా రైల్వేలు, రక్షణ రంగంతో సహజ వనరులన్నీంటినీ కార్పొరేట్ సంస్థలకు ధారదత్తం చేసి వారు విసిరేసే ఎన్నికల నిధుల కోసం నరేంద్ర మోడీ ప్రభుత్వం తాపత్రయ పడుతుంది. సరళీకరణ ఆర్థిక విధానాలు గత పాతిక సంవత్సరాలుగా ఈ దేశ స్వాలంబన, సార్వభౌ మాధికారాన్ని విదేశీ కంపెనీలకు తాకట్టుపెడు తున్న విధానాలతో విసిగిన ప్రజలు మార్పు కోరితే అధికారంలోకి వచ్చిన బీజేపీ ప్రభుత్వం కాంగ్రెస్ కంటే వేగంగా ప్రైవేటీకరణను అమలు చేయడం విదేశీ,

స్వదేశీ కార్పొరేట్ కంపెనీల ముందు సాగిలపడటం దేశ ప్రయోజనాలను తాకట్టుపెట్టడమే అవుతుంది. అందుకే ప్రైవేటీకరణకు వ్యతిరేకంగా జాతి ప్రయోజనాల పరిరక్షణకు ఈ సమ్మె పిలుపు ఇవ్వబడింది.

కార్మికుల కనీస వేతనాలకు అవసరాల ప్రాతిపదికపై నిర్ణయించాలని 15వ జాతీయ కార్మిక మహాసభ 1957లో చేసిన తీర్మానం ఇంత వరకు అమలు జరగలేదు. డా॥అక్రాయిడ్ ఫార్ములా ప్రకారంగా ఆహారం, బట్టలు, ఇతర అసవరాలతో పాటు విద్య, వైద్యం, వినోదంల కొరకు సుప్రీంకోర్టు చెప్పిన 25 శాతం కలుపుకుంటే నేటి ధరల్లో ప్రతి కార్మికుడి కనీస వేతనం రూ. 21 వేలు అవుతుంది. ఈ ప్రాతిపదికపై కనీస వేతనాలను అమలు జరపమని కార్మికులు కోరుతుంటే నరేంద్రమోడీ ప్రభుత్వం నిపుణుల కమిటీ పేరుతో నెలకు రూ. 4,678 లు కనీస వేతనం నిర్ణయిస్తామని చెబుతుంది. దేశంలోని ఉపాధి కూలీల కంటే అన్యాయమైన ప్రతిపాదన ఇది. ముమ్మాటికీ ఇది నరసరాన కార్మిక వ్యతిరేకత జీర్ణించుకున్న జాతి వ్యతిరేక ప్రభుత్వం అనడంలో సందేహం లేదు.

కార్మికుల కోర్కెలు మాత్రమే కాదు. రైతాంగానికి బీజేపీ వాగ్దానం చేసిన స్వామి నాథన్ సిఫార్సుల ఆధారంగా గిట్టుబాటు ధర ఇవ్వాలని, వ్యవసాయ కార్మికులకు కనీసం 200 రోజులు ఉపాధి పనులు కల్పించాలని, రోజు రోజుకు పెరుగుతున్న ధరలను తగ్గించాలని, నిత్యావసర వస్తువులన్నింటినీ సార్వత్రిక ప్రజా పంపిణీ వ్యవస్థ ద్వారా సరసమైన ధరలకు ప్రజలకు అందించడం వంటి అనేక ప్రజా సమస్యలు కూడా కోర్కెల పత్రంలో ఉన్నాయి.

కార్మికులు, ఉద్యోగులతో పాటు రైతులు, వ్యవసాయ కూలీలు కలిసికట్టుగా ఈ ప్రభుత్వ విధానాలను ప్రతిఘటించే సందర్భమే జనవరి 8 జాతీయ సమ్మె దీన్నీ విజయవంతం చేయడం దేశాన్నీ ప్రేమించే వారందరి కర్తవ్యం.



# మాతృభాష ద్వారానే జాతి పురాభివృద్ధి

- దదాల సుబ్బారావు


ఇటీవల రాష్ట్ర ప్రభుత్వం 2020వ సంవత్సరం నుండి ఒకటో తరగతి నుండి ఎనిమిదో తరగతి వరకు అన్ని ప్రభుత్వ పాఠశాలల్లో తెలుగు మీడియంను రద్దు చేసి ఇంగ్లీషు మీడియం నిర్వహిస్తామని 81వ నెంబర్ జి.వో విడుదల చేసింది. ఈ విషయం మీద రాష్ట్రంలో తీవ్ర చర్చ సాగుతోంది. తెలుగును బోధనా భాషగా రద్దు చేయడం సరికాదని, తెలుగుతో పాటుగా ఇంగ్లీషు మాధ్యమాన్ని కూడా కొనసాగిస్తే సరిపోతుందని కొంతమంది అభిప్రాయ పడుతున్నారు. అయితే, వారిపై కొంతమంది కుల సంఘాల నాయకులు తీవ్ర దాడి చేస్తున్నారు. దళితులు ఇంగ్లీషు నేర్చుకోవడం ఇష్టం లేకనే ఇంగ్లీషులో బోధనను వ్యతిరేకిస్తున్నారని ఆరోపిస్తున్నారు. ఇంగ్లీషుతోనే దళితులు అభివృద్ధి చెందుతారనే భ్రమతోనే వీరు ఇలా మాట్లాడుతున్నారు.

అభివృద్ధి చెందిన ఏ దేశమైనా వారి దేశ భాష తోనే అభివృద్ధి చెందింది తప్ప ఇంగ్లీషు భాష ద్వారా మాత్రం కానే కాదు. మన దేశం కన్నా రెండు సంవత్సరాల తరువాత చైనా స్వాతంత్ర్యం సాధించుకున్న ఈ రోజు ప్రపంచం లోనే అనేక దేశాలను అధిగమిస్తోంది. రాబోయే ఐదేళ్లలో అమెరికాను కూడా అధిగమిస్తామంటోంది. ఇంత సాధిస్తున్న చైనా మాతృభాష లోనే అభివృద్ధి సాధిస్తోంది తప్ప ఇంగ్లీషు ద్వారా మాత్రం కాదు. జర్మనీ, జపాన్ దేశాలు అభివృద్ధిలో మూడు, నాలుగు స్థానాల్లో ఉన్నాయి. ఇదంతా మాతృభాష ద్వారానే సాధించాయి.

130 కోట్ల జనాభాతో మన దేశం ఏ స్థాయిలో అభివృద్ధి చెందిందో మనకు తెలుసు. కానీ 12 కోట్ల జనాభాతో జపాన్ ప్రపంచంలోనే అగ్ర దేశంగా ఎలా అభివృద్ధి పెందింది? కొంతమంది నాయకులు చేస్తున్న

వాదన ప్రకారం ఇంగ్లీషు లేకపోతే అభివృద్ధి అగిపోవాలి కదా! మరి జర్మనీ, జపాన్, ఫ్రాన్స్ దేశాలు ఎందుకు అభివృద్ధి చెందినట్లు? అమెరికా ఖండంలో అతి చిన్న దేశం క్యూబా. కోటి జనాభాతో వారి మాతృభాష ద్వారా వైద్య రంగంలో అమెరికానే ఢీ కొట్టే విధంగా అభివృద్ధి చెందింది కదా! ఇది ఎలా సాధ్యపడింది? ప్రపంచంలో తెలుగు మాట్లాడే వారు దాదాపు 12 కోట్ల పైనే ఉన్నారు. ఇంజనీరింగ్, వైద్య విద్య, ఇతర పాఠ్య గ్రంథాలను తెలుగులోకి అనువదిస్తే ఇంగ్లీషుతో పని ఏముంది? అభివృద్ధికి, భాషకు ముడి పెట్టడం ఏమాత్రం సరికాదు.

శాస్త్ర విజ్ఞానం వల్ల కంప్యూటర్ రంగం ఎంతో అభివృద్ధి సాధిస్తోంది.



ఇంటర్నెట్, స్మార్ట్ ఫోన్లు వచ్చిన తరువాత శాస్త్ర సాంకేతిక అభివృద్ధి మన ముంగిట్లోకి వచ్చింది. ప్రపంచం అంతా ఒక కుగ్రామంగా మారి సమాచారం మొత్తం మన తెలుగులోకి అందుబాటులోకి వచ్చింది. గూగుల్, యూట్యూబ్, వాట్సప్, ఫేస్బుక్, ట్విటర్ లాంటివి అందుబాటు లోకి వచ్చిన తరువాత కోరిన సమాచారం క్షణాల్లో మన ముందుకు వస్తోంది. ఇంగ్లీష్ మాత్రమే కాక మన దేశ భాషల్లో అనేక భాషలు ఇంటర్నెట్ ద్వారా తెలుగు ఫోన్లను రూపొందించాయి. మాతృ భాషను

మరింతగా అభివృద్ధి చేసేందుకు కేంద్ర రాష్ట్ర పాలకులు ఇతోధికంగా కృషి చేయాల్సింది పోయి పరాయి భాషే ముద్దు అని చెప్పడం అసలేమాత్రం సరికాదు.

కొంతమంది ఇంగ్లీషులో విద్యా బోధనను సమర్థిస్తూ 'మీ బిడ్డలను ఇంగ్లీషు మీడియంలో చదివిస్తూ మా బిడ్డలకు ఇంగ్లీషు విద్య అక్కర్లేదా? ఇది ఏవిధంగా సరైంది. అగ్ర కుల దురహంకారంతో దళితులకు ఆంగ్లంలో విద్యను దూరం చేస్తున్నారు' అంటున్నారు. ఏ దళితులకు ఇంగ్లీషు విద్య అవసరమో పరిశీలిద్దాం? ప్రభుత్వ లెక్కల ప్రకారం 100 మంది దళితులు సెకండరీ విద్యలో చేరితే 65 మంది, గిరిజనుల్లో 100 మంది చేరితే 61 మంది మాత్రమే కొనసాగుతున్నారు. బడి

మానేస్తున్న ఈ దళిత, గిరిజన బిడ్డలు ఎక్కడ నుండి వచ్చారు? దేశంలో నేటికీ నూటికి దాదాపు యాభై మంది వ్యవసాయ కూలీలుగా, దళితులుగా జీవనం సాగిస్తున్నారు. కష్టపడదామన్నా పని దొరక్క కడుపు నిండా తిండి లేక పిల్లలకు సరైన పోషకాహారం పెట్టలేని స్థితిలో బిడ్డల చదువుకి ఎంత ప్రాధాన్యత ఇవ్వగలరో ఆలోచించాలి.

డా॥ బి.ఆర్.అంబేద్కర్ రాజ్యాంగంలో దళిత, గిరిజనులకు రిజర్వేషన్లు కల్పించారు. కాబట్టి కొంతమందైనా ఉన్నత చదువులు చదువుకొని పెద్ద పెద్ద ఉద్యోగాలు చేస్తూ, మరికొంత మంది రాజకీయ నాయకులుగా పదవులు చేపట్టి అభివృద్ధి చెందుతున్నారు. ఈ అభివృద్ధి చెందిన దళిత వర్గాలు నేటికీ ఆకలితో మగ్గిపోతున్న దళితుల గూర్చి ఆలోచిస్తున్నాయా? గ్రామాల్లో ఉన్న దళిత వ్యవసాయ కూలీ బిడ్డలకు ఇంగ్లీషులోనే చదువు కోవడం ముఖ్యమా? అసలు చదువుకోవడం ముఖ్యమా? కానీ పట్టణంలో



అభివృద్ధి చెందిన దళిత వర్గాల బిడ్డలకు ఆంగ్ల మాధ్యమ ముఖ్యమనే అభిప్రాయంతోనే చర్చను సాగదీస్తున్నారు. తెలుగుదేశం ప్రభుత్వం రేషనలైజేషన్ పేరుతో దాదాపు 4,500 స్కూళ్లను మూసేసింది. అందులో మూడు వంతుల స్కూళ్లు గిరిజన గ్రామాలు, దళిత పేటలకు చెందినవే. అదేవిధంగా దాదాపు రెండువేల హాస్టళ్లకు పైగా మూత వేసింది. దీనివలన దళిత విద్యార్థినీ, విద్యార్థులు విద్యకు దూరమైనారు. తెలుగు భాషలోనే దళితులకు విద్య అందుబాటులో లేకుండా పోతోంటే ఎంత మంది దళిత రాజకీయ నాయకులు దీనికి వ్యతిరేకంగా మాట్లాడారు? ఏవిధంగా ఉద్యమించారు? అంటే... గ్రామాల్లోని అట్టడుగున ఉన్న దళితులు ఎంతగా వెనుకబడి ఉన్నా వీరికి పట్టలేదు. మీ బిడ్డలకు ఉన్నత చదువులకి ఇంగ్లీషు అవసరం కాబట్టి ఇంగ్లీషు కావాలని నానా హంగామా చేస్తున్నారు. అభివృద్ధిలో అందరూ అమెరికాను చెబుతుంటారు. దళితులు, బి.సి నాయకులు కూడా అమెరికానే అభివృద్ధికి చిరునామాగా చూపుతున్నారు. అలాంటి అమెరికాలో ఇంగ్లీషులోనే చదువుకుంటున్నారు కదా! మరి అక్కడ నిరుద్యోగం ఎందుకు అంత తీవ్ర స్థాయిలో ఉంది? ఎందుకు అమెరికన్ యువత పక్కదారి పడుతున్నారు? దీన్ని మనం ఏవిధంగా అర్థం చేసుకోవాలి? ఇంగ్లీషు భాష కూడా వివిధ భాషల నుండి పదాలను అరుపు తెచ్చుకొని ఉపయోగించు కుంటూ అభివృద్ధి చెందింది. అదేవిధంగా మన తెలుగు భాషను కూడా అభివృద్ధి చేయడానికి పూనుకోవాలి. ఏదీ స్థిరంగా ఉండదు. నిరంతరం మార్పునకు లోనౌతూ అభివృద్ధి వైపు ప్రయాణిస్తుంది. ఇందుకు భాష మినహాయింపు కానే కాదు.

విదేశాల్లో చదువుకోవాలన్నా ఉద్యోగాలు చేయాలన్నా ఇంగ్లీషు విద్య ఉండాలి కదా అంటున్నారు. ఎంతమంది దళిత బిడ్డలు అమెరికాకు వెళ్లి చదువుతున్నారు, ఉద్యోగాలు చేస్తున్నారు? ఆ విధమైన స్థోమత ఉన్న తల్లిదండ్రులు ఎలాగూ ఆంగ్ల

మాధ్యమం లోనే చదివించుకుంటారు. వేళ్ల మీద లెక్కించదగ్గ కుల సంఘాల నాయకుల బిడ్డల గురించి ఆలోచించాలా? లేకపోతే గ్రామాల్లో మగ్గిపోతూ, దారీ తెన్ను తెలియని దళిత, వెనకబడిన బిడ్డల గురించి ఆలోచించాలా? వీరు ఏ తరగతి బిడ్డల గురించి మాట్లాడుతున్నారో ఆత్మ పరిశీలన చేసుకోవాలి. విద్యా రంగంలో తీసుకోవాల్సిన సంస్కరణల గూర్చి ప్రభుత్వాలు అనేక కమిషన్లు వేశాయి. మాతృభాష లోనే విద్యా బోధన జరగాలని అవన్నీ కూడా పేర్కొన్నాయి. కొరారి కమిషన్ తరగతి గదుల్లోనే భావిభారత పౌరులు తయారవు తారని వ్యాఖ్యానించింది. కామన్ స్కూళ్లు పెట్టాలని సూచించింది. మాతృ భాషలోనే ప్రాథమిక విద్య ఉండాలని నొక్కిచెప్పింది. అంటే ప్రభుత్వం ద్వారానే మాతృభాషలో విద్య బోధించాలి. కార్పొరేట్ స్కూళ్లను మూసివేయాలి. ఇది జరగకుండా ప్రభుత్వ పాఠశాలలను మూసివేయడం, మాతృ భాషను దూరం చేయడం ద్వారా విద్యార్థుల మానసిక వికాసం అభివృద్ధి చెందదు.

14 సంవత్సరాల్లోపు బాలలకు నిర్బంధ విద్య చెప్పాలని, నిరక్షరాస్యత నిర్మూలించాలని విద్యా హక్కు చట్టం విమలీకరించింది. మన రాష్ట్రంలో నిరక్షరాస్యత సంపూర్ణంగా నిర్మూలించబడిందా? నూతన జాతీయ విద్యావిధానం - 2019 ముసాయిదా కూడా ప్రాథమిక విద్య మాతృభాషలోనే బోధించాలని స్పష్టం చేసింది. మన రాష్ట్రంలో సంపూర్ణ అక్షరాస్యత సాధిస్తామని ముఖ్యమంత్రి ప్రకటించారు. ఇంగ్లీషు మీడియం ద్వారా సంపూర్ణ అక్షరాస్యత సాధ్యమా? కేరళలో దాదాపు సంపూర్ణ అక్షరాస్యత సాధించారు. అది ఇంగ్లీషు ద్వారానే కాదు కదా? రాజశేఖర్ రెడ్డి ముఖ్యమంత్రిగా ఉన్నప్పుడు 2009లో సక్సెస్ స్కూళ్ల పేరుతో ఇంగ్లీషు మీడియంను కొన్ని పాఠశాలల్లో ప్రవేశ పెట్టారు. ఇంగ్లీషుపై ఆసక్తి వున్న వారు ఇంగ్లీషులో చదివారు. తెలుగులో

యథాప్రకారం గానే స్కూళ్లు నడిచాయి. దీనివలన అదనపు టీచర్లు అవసరం రావడంతో టీచర్ల రిక్రూట్మెంట్ జరిగింది. ఈ రోజు ఇంగ్లీషు బోధనే ప్రవేశపెడితే తెలుగులో బోధిస్తున్న దాదాపు 30 వేల మంది టీచర్ల పరిస్థితి అగమ్యగోచరంగా తయారవు తుంది. అంతే కాకుండా గ్రామీణ ప్రాంతంలో ఏ మాత్రం చదువు లేని తల్లిదండ్రులు తెలుగులో బోధన జరుగుతున్నప్పుడే పట్టించుకోలేని వారు, వారి బిడ్డలు ఇంగ్లీషు విద్యలో చదివితే ఏమాత్రం శ్రద్ధ చూపగలరు? 'కొండ నాలుకకు మందు వేస్తే ఉన్న నాలుక ఊడినట్లు' ఈ విద్యార్థికి ఇటు తెలుగు రాక, అటు ఇంగ్లీషులో రాణించలేక రెంటికీ చెడ్డ రేవడిలా తయారవ్వడం ఖాయం. ఈ రోజు ఇంజనీరింగ్ విద్య చదువుకున్న గ్రామాల్లోని దళిత బిడ్డలకు తగిన ప్రావీణ్యత లేకపోవడంతో ఉద్యోగాలు లేక ఉపాధి పనులకు, బిల్డింగ్ కాంక్రీట్ పనులకు, వెళు తున్నారన్న సంగతి మర్చిపోతే ఎలా?

జగన్మోహన్ రెడ్డి ముఖ్యమంత్రి అయిన వెంటనే ప్రైవేట్ స్కూళ్లకు దీటుగా ప్రభుత్వ పాఠశాలలను నిర్వహిస్తామని ప్రకటించారు. దీంతో చాలా మంది విద్యాభిమానులు ప్రభుత్వ పాఠశాలల్లో ఖాళీ టీచర్ల పోస్టుల భర్తీ చేయడం, లేబరేటరీ సౌకర్యాలు, ఇతర మౌలిక వసతులు కల్పించి పాఠశాలలను అభివృద్ధి చేస్తారని ఎంతగానో ఆశించారు. కానీ ఈయన ఇంగ్లీషులో బోధించడం ద్వారానే చైతన్య, నారాయణ స్కూళ్లకు దీటుగా ప్రభుత్వ పాఠశాలలను అభివృద్ధి చేస్తామనడం సమస్యను పక్కదారి పట్టించడమేనని ఇట్టే అర్థమవుతోంది. ఈ ఆలోచన విద్యాభివృద్ధికి గానీ, విద్యార్థుల అభివృద్ధికి గానీ ఏ విధంగానూ దోహదపడదు. కాబట్టి రాష్ట్ర ప్రభుత్వం మాతృభాషలో ప్రాథమిక విద్య బోధనను రద్దు చేయడం ఏమాత్రం సరైంది కాదు. తెలుగు మాధ్యమంతో పాటు ఆంగ్ల మాధ్యమాన్నీ ప్రవేశ పెడితేనే ఉపయోగం.



# వేతనాల కోడ్ 2019 - ముసాయిదా నిబంధనలు - ఓ పీరి-శీలన్

- పి.అజయకుమార్

కనీస వేతనాలు, వేతనాల చెల్లింపు, బోనస్, సమాన వేతన చట్టాలను కలిపి మోడీ ప్రభుత్వం వేతనాల కోడ్ బిల్లును పార్లమెంట్లో పాస్ చేసింది. ఆగస్టు 8న దానికి రాష్ట్రపతి ఆమోదముద్ర లభించింది. అప్పటి నుండి దీన్ని 'వేతనాల కోడ్ - 2019' గా పిలుస్తున్నారు. ఆగస్టు 8 నుండి ఇది చట్టమయింది. ఈ చట్టంలోని 67వ సెక్షన్ ప్రకారం కేంద్ర ప్రభుత్వం ముసాయిదా నిబంధనలను విడుదల చేసింది. నవంబరు నెలాఖరులోగా సంబంధిత భాగస్వాముల నుండి, సాధారణ ప్రజానీకం నుండి సూచనలు వచ్చిన తరువాత రూల్స్ను పార్లమెంట్ ఆమోదానికి పెడుతుంది. రాష్ట్ర ప్రభుత్వాలు తమ చట్ట సభల్లో పెడతాయి.

కనీస వేతనాల నిర్ణయం 1957 త్రైపాక్షిక 15వ భారత కార్మిక మహాసభ సిఫార్సులు, దానికి తోడుగా రాష్ట్ర కాస్ బ్రెట్ కంపెనీ కేసులో సుప్రీంకోర్టు తీర్పు ప్రకారం జరగాలని కార్మిక సంఘాలు కోరుతున్నాయి. అఖిలభారత సమ్మెల్లో ఉన్న ప్రధాన కోర్కెల్లో ఇదొకటి. సమ్మెల ప్రభావం ప్రభుత్వాలపై ఉంటుందని ప్రభుత్వ ముసాయిదా నిబంధనలు చూస్తే తెలుస్తుంది. మొదటిసారిగా ప్రధాన చట్టంలో కాకపోయినా, చట్టం అమలు కోసం తయారు చేసిన ముసాయిదా నిబంధన 3(1)లో 15వ భారత కార్మిక మహాసభ చేసిన సిఫార్సులు మరియు 1992 లో రాష్ట్రకాస్ బ్రెట్ (మందుల కంపెనీ) కంపెనీ, కంపెనీ కార్మికుల ప్రతినిధిగా ఉన్న కార్యదర్శి మధ్య జరిగిన వివాదంలో సుప్రీం కోర్టు తీర్పు ఆధారంగా కనీస వేతనాలను నిర్ణయించాలని పేర్కొంది. 1948 కనీస వేతనాల చట్టంలోగానీ దానికి సంబంధించిన


రూల్స్ గానీ లేనిదాన్ని ఇప్పుడు కొత్త చట్టం తాలుకా రూల్స్ లోనైనా పెట్టేలా కార్మిక సంఘాల పోరాటాలు ఒత్తిడి తెచ్చాయన్నది వాస్తవం.

అయితే ఇందులో ఒక ఆటంకం ఉంది. దీన్ని అధిగమించేలా రూల్స్ లో మార్పుచేయాలని సి.ఐ.టి.యు కోరింది. కనీస వేతనాల చట్టం కింద షెడ్యూల్డ్ ఎంప్లాయిమెంట్స్ లో కేంద్ర, రాష్ట్ర ప్రభుత్వాలు వేతనాలు సవరిస్తుంటాయి. ఇప్పటి వరకు ఈ చట్టానికి సంబంధం లేకుండా జాతీయ కనీస వేతనం మరో అంశంగా ఉంది. దీన్ని గ్రామీణ కార్మికులకు సంబంధించి ఒక జాతీయ కమీషన్ చేసిన సిఫార్సు ప్రకారం కేంద్ర ప్రభుత్వం ప్రకటిస్తోంది. తాజాగా 178

వేతనం 15వ కార్మిక మహాసభ సిఫార్సులు, సుప్రీంకోర్టు తీర్పు ప్రకారం నిర్ణయం కావాలని చెప్పగా, జాతీయ కనీస వేతనం మాత్రం కనీస జీవన ప్రమాణాల ప్రకారం నిర్ణయం చేయాలని ఉంది. ఆ ప్రమాణాలు ఏమిటో చెప్పలేదు. పైగా చట్టంలో జాతీయ కనీస వేతనానికి తక్కువగా కేంద్ర, రాష్ట్ర ప్రభుత్వాలు వేతనాలు నిర్ణయించకూడదని ఉంది. జాతీయ కనీస వేతనం కంటే కనీస వేతనం ఎక్కువ ఉంటే దాన్ని సవరించాల్సిన అవసరం లేదని రాత పూర్వకంగా లేకపోయినా పరోక్షంగా చెప్పినట్లయింది.

సి.ఐ.టి.యు ముసాయిదా రూల్స్ లో సవరణలు కోరింది. 15వ భారత కార్మిక మహాసభ సిఫార్సులు 1957లో చేసినవి కాబట్టి వాటిలో కొన్నింటిని మెరుగుచేయాలన్నది. ఇద్దరు పిల్లలు, భార్య, భర్త మూడు యూనిట్లుగా చేయాలన్న పాత ప్రామాణికాన్ని మార్చి ఇద్దరు పిల్లలు, భార్య, భర్త, తల్లిదండ్రులు లేదా ఆధార పడిన వారిని ఐదు యూనిట్లుగా లెక్కించి ఆ ఐదుగురికి 2,700 కేలరీలతో సమానమైన ఆహారాన్ని లెక్క చేయాలని సి.ఐ.టి.యు సూచించింది.

రూల్స్ లో ఉన్నట్లుగా కుటుంబం మొత్తానికి 66 మీటర్ల బట్టలు లెక్కవేయాలని, ఈ విధంగా ఆహారం, బట్టలకు వచ్చే మొత్తంలో 10 శాతం బదులుగా 30 శాతాన్ని అద్దె కింద ఇవ్వాలని సి.ఐ.టి.యు కోరింది. కార్మికుల వేతనాల్లో సూమారు మూడో వంతు అద్దెలకు పోతుంది కాబట్టి ఈ విధంగా సూచించింది. ఆహారం బట్టలు, అద్దెకు వచ్చిన మొత్తంలో 20 శాతాన్ని ఇంధనం, రవాణా ఖర్చులకు ఇవ్వాలన్నది. ఈ 4 ప్రమాణాల ప్రకారం వచ్చే వేతనంలో 25



రూపాయలను ప్రకటించటం వివాదాస్పదమయింది. ఇప్పటి వరకు దానికి చట్ట బద్ధతలేదు. దీనికి సంబంధం లేకుండానే షెడ్యూల్డ్ ఎంప్లాయిమెంట్స్ లో వేతనాలు సవరించబడుతున్నాయి.

కానీ మోడీ ప్రభుత్వం జాతీయ కనీస వేతనానికి చట్టబద్ధత కల్పిస్తూ వేతనాల కోడ్ లో చేర్చింది. ఈ చట్టంలో కనీస వేతనం, జాతీయ కనీస వేతనం విడివిడిగా ఉన్నాయి. రూల్స్ లో కూడా రెండు రకాల వేతనాలకు విడివిడి ప్రామాణికాలను పేర్కొన్నారు. కనీస



శాతాన్ని సుప్రీం కోర్టు తీర్పు ప్రకారం విద్య, వైద్యం, వినోదం, ఇతర అవసరాలకు ఇవ్వాలన్నది. ఈ మొత్తాలను కలిపి కనీస వేతనంగా నిర్ణయించాలని కోరింది.

జాతీయ కనీస వేతనం కూడా పైన కోరిన ప్రామాణికాల ప్రకారం నిర్ణయించాలని సిఐటియు సూచించింది. ఆవిధంగా ప్రామాణికాలను సవరించి చట్టంలో కూడా చేర్చాలన్నది. ప్రభుత్వం ఏం చేస్తుందో చూడాలి. యజమానులు మనం కోరిన దానికి విరుద్ధంగా సూచనలు చేస్తారు. ప్రభుత్వం ఎవరి తరపున నిలబడుతుందో త్వరలో తేలిపోతుంది. జనవరి 8న సమ్మె ప్రభావాన్ని బట్టి ప్రభుత్వ మొగ్గు ఉంటుంది.

వేతనాల కోడ్ రూల్స్ మరో అలజడిని సృష్టించింది. ఒకటి లేదా అంతకంటే ఎక్కువ విరామాలతో కలిపి పనిగంటలు నిర్ణయించాలని చట్టంలో చెపితే రూల్స్లో మాత్రం రోజు పని 9 గంటలుగా పేర్కొన్నారు. విరామంతో కలిపి తొమ్మిది గంటలు అనేది లేదు. అందుకని 6(1) రూల్ను పూర్తిగా మార్చి రోజు పనిగంటలను 8 గంటలు గాను, వారం 6 రోజులు పని గంటలు 48 కి మించరాదని కోరింది. 8 గంటలకు మించిన ప్రతి గంటకు లేదా దానిలో కొంత భాగానికి రెట్టింపు ఓవర్ టైం చెల్లించాలని చేర్చాలన్నది.

వేతనాల చెల్లింపు చట్టం ఉన్నప్పుడు

దాన్లో వేతనాలకు అర్థం కార్మికులకు చెల్లించాల్సిన వేతనాలు, అలవెన్సులు లేదా ఇతరాలతో పాటు ఒప్పందాల ప్రకారం లేదా కోర్టు తీర్పు ప్రకారం చెల్లించాల్సిన మొత్తం; సెలవులు, లీవ్ లో ఉన్నప్పుడు, ఓవర్ టైం చేసినప్పుడు చెల్లించాల్సినవి; ఉద్యోగ నిబంధనల ప్రకారం చెల్లించాల్సిన అదనపు ప్రయోజనాలు; ఉద్యోగం నుండి తీసి వేసినప్పుడు చెల్లించాల్సిన మొత్తం; చట్టం కింద రూపొందిన ఏదైనా పథకం కింద చెల్లించాల్సినవి ఉన్నాయి. కానీ దీన్ని వేతనాల కోడ్ చట్టంలో చేర్చలేదు. వేతనాల కోడ్ ముసాయిదా రూల్స్లో వేతనాల చెల్లింపు నిర్వచనంలో వీటిని చేర్చాలని, ప్రధాన చట్టంలో కూడా పొందుపర్చాలని సి.ఐ.టి.యు కోరింది. లేనట్లయితే పైన పేర్కొన్న ప్రయోజనాలు కార్మికులు పొందేందుకు ఎటువంటి గ్యారంటీ ఉండదు.

రూల్ నెం. 5 ను మార్చాలని కూడా సి.ఐ.టి.యు కోరింది. ముసాయిదా రూల్స్లో ప్రతి సంవత్సరం ఏప్రిల్ 1, అక్టోబర్ 1 కి ముందుగా వి.డి.ఏ. ను సవరించే ప్రయత్నం చేయాలని ఉంది. ప్రయత్నం చేయాలనే పదాలు తీసేయాలని సి.ఐ.టి.యు సూచించింది. డి.ఏ సవరణను తప్పనిసరి చేయాలన్నది. వినిమయ ధరల సూచికలో పాయింట్స్ తగ్గినప్పటికీ కార్మికుల వేతనాన్ని తగ్గించకూడదని సి.ఐ.టి.యు కోరింది.

రూల్స్లో వేతనాల కోడ్ అమలుకు సంబంధించిన తనిఖీ విధానం అంటులేదు. ఎటువంటి ప్రతిపాదనలు చేయలేదు. రూల్ 57 కింద పూర్తి స్థాయి తనిఖీ విధానాన్ని రూపొందించాలని సి.ఐ.టి.యు కోరింది. తరచుగా కాలానుగుణమయిన తనిఖీలు ఉండటంతో పాటు ఫిర్యాదుల ఆధారంగా కూడా తనిఖీ అధికారులు తనిఖీలకు వెళ్లాలన్నది. ఈ తనిఖీలకు వెళ్లటానికి పైఅధికారుల అనుమతి అవసరంలేదని రూల్స్లో చేర్చాలన్నది. చట్ట ఉల్లంఘనకు సంబంధించిన ఫిర్యాదు వస్తే సంబంధిత తనిఖీ అధికారులను బాధ్యులు చేయాలన్నది.

సి.ఐ.టి.యు కోరిన విధంగా రూల్స్లో, చట్టంలో మార్పులు చేస్తారో లేదో చూడాలి. అలా మార్పులు చేసినా అవి అమలు కావటం కూడా ప్రధానం అవుతుంది. భోజనం రుచికరంగా ఉందో లేదో తింటేనే రుజువు అవుతుందని ఒక ఆంగ్ల సామెత. కార్మిక చట్టాలు అమలు చేయాలని కూడా 2020 జనవరి 8 సమ్మె ప్రధాన కోర్కెల్లో ఒకటి.

కార్మిక సంఘాల కోరిన ప్రకారం ముసాయిదా నిబంధనలు మారటం అనేది జనవరి 8 సమ్మె దానికి ముందస్తు సన్నాహక కార్యక్రమాలను కార్మికులు, ఉద్యోగులు వాటిని జయప్రదం చేయటాన్ని బట్టి ఉంటుంది.

### న్యాయం పరుగులు పెట్టాలి

వర్మ కమిటీ చెప్పిన రిపోర్టులో ప్రాథమికంగా ప్రస్తావించిన మాట ఇది. 'ఇప్పటి వరకూ ఉన్న చట్టాలను సక్రమంగా ఆచరణలో పెట్టగలిగితే స్త్రీలు, చిన్నపిల్లలు, అణగారిన వర్గాలపై జరుగుతున్న దారుణమైన హింసలను అరికట్టవచ్చు'. ఇక మారుతున్న కాలం ప్రకారం చిన్నచిన్న మార్పులు అవసరమైనప్పటికీ ముందుగా చట్టాన్ని నిజాయితీగా అమలు చేయాలి. నిజానికి వర్మ కమిటీ చేసిన సిఫార్సులను పాటించినట్లయితే నిర్భయ ఉదంతం తర్వాత జరిగిన ఎన్నో అత్యాచారాలు, హత్యలకు కొంతమేరకైనా చెక్ పెట్టి ఉండేవాళ్లు. ఈ రిపోర్టులో మరో ముఖ్యమైన సూచన ఒకటుంది. హైవేల వంటి ప్రదేశాల్లో నేరాలు తగ్గలంటే వీధివ్యాపారాలను పెంచమని చెప్పడం కూడా విశేషం. దీనిద్వారా బస్టాపుల్లో, ఫుట్ పాత్ లపైన నిరీక్షించేవారికి, సంచరించే వారికి ఒంటరిగా ఉన్నామనే భయం ఉండదు. పాదచారులకు ఆహారంతో పాటు భద్రత కూడా దొరుకుతుందని దీని ఉద్దేశం. అలాగే న్యాయవ్యవస్థలో జరగాల్సిన మార్పులపైనా ఈ రిపోర్టులో సమగ్రంగా చర్చించారు. సాధ్యమైనంత త్వరగా శిక్షలు అమలు చేసినప్పుడు నేరాలను అరికట్టవచ్చని స్పష్టంగా చెప్పారు. కఠిన శిక్షలను త్వరితగతిన అమలుపరచడం ఎంత ముఖ్యమో, సమాజంలో చైతన్యం రావడం అంతే ముఖ్యం. ఇక వ్యక్తిగత భద్రత పట్ల అప్రమత్తంగా ఉండటమూ చాలా అవసరం. ఇదే డాక్టర్ ప్రియాంక హత్యా ఘటన మనల్ని మరొక్కసారి తట్టిలేపేది. చివరిగా, సామాజిక బాధ్యతగా మనల్ని ఒక నిశ్చయానికి రమ్మని హెచ్చరించేది.





# నిరంతర ఉద్యమాలు అనివార్యం

## వివిధ రాష్ట్రాల ప్రతినిధులతో ఇంటర్వ్యూలు

**నీలిమా మైత్రా:** అంగన్వాడీ కేంద్రాలను పరిరక్షించాలంటే సమస్యలపై నిరంతరం ఉద్యమించడమే ప్రధాన లక్ష్యమని ఆల్ ఇండియా ఫెడరేషన్ ఆఫ్ అంగన్వాడీ వర్కర్స్ అండ్ హెల్పర్స్ (ఏఐఎఫ్ఎడబ్ల్యుహెచ్)



స్థాపకురాలు నీలిమా మైత్రా తెలిపారు. ఆల్ ఇండియా ఫెడరేషన్ ఆఫ్ అంగన్వాడీ వర్కర్స్ అండ్ హెల్పర్స్ 9వ మహాసభ రాజమండ్రిలో నవంబరు 17-20 తేదీల్లో జరిగింది. ఈ సందర్భంగా పలువురు నేతలు 'కార్మిక లోకం'తో మాట్లాడారు. దశాబ్దాల అనుభవాన్నీ అంగన్వాడీ కేంద్రాల ప్రస్తానాన్నీ నీలిమా వివరించారు. ఇటువంటి అంగన్వాడీ కేంద్రాలు రాష్ట్రంలోనే కాకుండా దేశంలో విస్తరించాలనే విషయాన్ని, అవసరాన్ని అప్పుడే గుర్తించామన్నారు. మొదట్లో ఎన్నో ఇబ్బందులు పడ్డామన్నారు.

1982లో ఆల్ ఇండియా ఫెడరేషన్ ఆఫ్ అంగన్వాడీ వర్కర్స్ అండ్ హెల్పర్స్ యూనియన్ ఏర్పాటు చేయాలని ఆలోచించాం. పశ్చిమబెంగాల్లో రాష్ట్రస్థాయి సమావేశం జరిగింది. కార్మికోద్యమ జాతీయ నాయకులు బి.టి.రణదివె ఆధ్వర్యన మహిళా హక్కుల కోసం నాయకులు, అంగన్వాడీలు రాష్ట్రంలోనే కాకుండా దేశంలోనూ

విస్తరించాలని నిర్ణయించాం 1989లో ఢిల్లీలో సమావేశం నిర్వహించాం. ఢిల్లీ, పశ్చిమబెంగాల్, ఆంధ్ర రాష్ట్రాల్లో సమావేశాలు నిర్వహించాం. ఎంతోమంది ఎంప్లాయిస్ యూనియన్లో చేరారు. మొదటి, రెండు కాన్ఫరెన్సులకు అధ్యక్షత వహించాను. 7వ కాన్ఫరెన్స్కు హేమలత, ఆ తర్వాత సింధు బాధ్యతలు తీసుకున్నారు. దేశవ్యాప్తంగా అంగన్వాడీలు విస్తరించి యూనియన్లు స్థాపించారు.

ప్రజాఉద్యమంలో మా కుటుంబంలో ఐదుగురు కీలకపాత్ర వహించారు. బెంగాల్ ఎన్నికల్లో మా కుమారుడు, కుమార్తె, కోడలు పోటీ చేశారు. ప్రస్తుతం బెంగాల్లో రెండు రకాల పోకడలు నడుస్తున్నాయి. ప్రజా ఉద్యమాన్ని రక్షించడం, ఊగిసలాడుతున్న కార్మికులు, వారు ఎటువైపు వెళ్తున్నారనే దానిపై సమావేశాల్లో చర్చించాం. బీజేపీ, తృణమూల్ కాంగ్రెస్లోకి కార్మికులు వెళ్లేందుకు సిద్ధమయ్యారు. బెంగాల్లో 30 ఏళ్ల పైగా కమ్యూనిస్టుల పాలనలో ఎటువంటి మత విద్వేషాలూ తలెత్తలేదు. ఇప్పుడు ఆ పరిస్థితి లేదు. కార్మిక ఉద్యమం ప్రమాదకరస్థితిలో ఉంది.

అసంఘటిత ఉద్యమంలో మహిళల పాత్ర కీలకం. బ్యాంకు, ఇన్సూరెన్స్ ప్రస్తుతం క్లిష్ట పరిస్థితిలో ఉన్నాయి. ప్రైవేట్ యాజమాన్యాలకు అప్పగించేందుకు కేంద్ర ప్రభుత్వం ప్రయత్నిస్తోంది. సిఐటియు ఆధ్వర్యన సామాన్య మహిళలను చైతన్యపర్చి నిరంతరం ఉద్యమించడమే ప్రధాన లక్ష్యం. ప్రభుత్వం నగదు బదిలీ చేయడం వల్ల చిన్నపిల్లలకు పౌష్టికాహారం అందదని చెప్పాం. మహిళలకు డబ్బులు పంపిణీ చేయడమంటే పథకాన్ని పక్కదారి పట్టించే ఉద్దేశమేనని నీలిమా వివరించారు.

**హెచ్.ఎస్.సునంద:** రాష్ట్రంలో అంగన్వాడీ కేంద్రాలను విలీనం చేయాలనే ప్రభుత్వ నిర్ణయానికి వ్యతిరేకంగా ఉద్యత పోరాటాలు నిర్వహిస్తామని అంగన్వాడీ వర్కర్స్ అండ్ హెల్పర్స్ యూనియన్ కర్ణాటక రాష్ట్ర ప్రధాన కార్యదర్శి హెచ్.ఎస్.సునంద తెలిపారు. రాష్ట్రవ్యాప్తంగా 65,911 అంగన్వాడీ కేంద్రాలున్నాయని, వీటిలో 3,331 మినీ కేంద్రాలున్నాయని అన్నారు. 1.25 లక్షల మంది అంగన్వాడీ వర్కర్లు, హెల్పర్లు ఉన్నట్లు చెప్పారు. ఈ ఏడాది జూన్లో రాష్ట్ర ప్రభుత్వం జీఓ 276 ద్వారా అన్ని పాఠశాల లోనూ ఎల్కేజీ, యూకేజీ తరగతులను ప్రారంభించేందుకు సిద్ధపడిందన్నారు. 10 మంది లోపు పిల్లలు ఉన్న కేంద్రాలను విలీనం చేయాలని చూస్తోందన్నారు. ఇదే జరిగితే అంగన్వాడీ కేంద్రాలకు 50 శాతం మంది దూరమవుతారన్నారు. 60 శాతం పిల్లలు పౌష్టికాహార లోపంతో బాధపడుతున్నారు ఈ నిర్ణయాన్ని వెనక్కి తీసుకోవాలని డిమాండ్ చేశారు. దీనిపై భవిష్యత్తు కార్యాచరణ రూపొందించామన్నారు. డిసెంబర్ 2 నుంచి డివిజన్ స్థాయిలో అవగాహన జాతాలు నిర్వహిస్తామన్నారు. కరపత్రాలను పంపిణీ చేసి, లబ్ధిదారులకు తల్లిదండ్రులతో పెద్దఎత్తున సంతకాలు సేకరించి, సీఎంకు వినతిపత్రం అందజేస్తామన్నారు. అప్పటికీ పట్టించుకోపోతే డిసెంబర్ 10న తుమకూరు జిల్లాకేంద్రంలో అన్ని రహదారులనూ కలుపుతూ హైవేను నిర్బంధిస్తామన్నారు. రాష్ట్రవ్యాప్తంగా ఉన్న అంగన్వాడీలంతా కలిసి 72 కిలోమీటర్ల మేర పాదయాత్ర నిర్వహిస్తామన్నారు. అరెస్టులను సైతం లెక్కచేయబోమని స్పష్టం చేశారు. ఎల్కేజీ, యుకేజీ తరగతులను అంగన్వాడీ కేంద్రాల్లోనే ప్రారంభించాలన్నారు.



**వీణా గుప్తా:** ఉత్తరప్రదేశ్ రాష్ట్రంలో 60 శాతం మంది పిల్లలు పౌష్టికాహార లోపంతో బాధపడుతున్నారని అంగన్ వాడీ వర్కర్స్ అండ్ హెల్పర్స్ యూనియన్ ఉత్తరప్రదేశ్ రాష్ట్ర అధ్యక్షురాలు వీణా గుప్తా పేర్కొన్నారు. ముఖ్యమంత్రి యోగి ఆదిత్యనాథ్ విధానాల ప్ల ప్ల ఐసీడీఎస్ ద్వారా పిల్లలకు పూర్తిస్థాయిలో పౌష్టికాహారం అందడంలేదు. అనేక మంది పిల్లలు అనారోగ్యాలకు గురై ఆసుపత్రుల పాలవుతున్నారు. ఐసీడీఎస్ కు కేటాయిస్తున్న నిధులను కుంభ మేళాలు, గోశాలలు, ఆధ్యాత్మిక కార్యక్రమాలకు కేటాయింపులు చేస్తున్నారు. ఏదైనా సమస్యలను ప్రశ్నిస్తుంటే రామాలయం, దళితుల పేరుతో పక్కదారి పట్టిస్తున్నారు. ఐసీడీఎస్ కు కేటాయిస్తున్న నిధులను పక్కాగా పక్కదారి పట్టిస్తున్న తీరు విస్మయకరంగా ఉంది. బడ్జెట్ ను ప్రభుత్వ వబ్లిసిటీ కోసం వినియోగిస్తుండటం శోచనీయం. వర్షానికి రూ.3 వేలు, హెల్పర్స్ కు రూ.1,500 వేతనం పెంచుతామని ఎన్నికలకు ముందు హామీ ఇచ్చి గద్దెనెక్కాక మాట తప్పుతున్నారు. అర్బన్ ప్రాంతాల్లో ఉన్న రాష్ట్రంలో 25 శాతం సెంటర్లను మెర్జ్ చేసే యోచనలో ప్రభుత్వం ఉంది. అఖిల భారత మహాసభల స్ఫూర్తితో ఐసీడీఎస్ పరిరక్షణ, ఉద్యోగ భద్రత కోసం పోరాడతామని వీణాగుప్తా వివరించారు.

**కైలాష్ రోహిత్:** గుజరాత్ రాష్ట్రంలో అంగన్ వాడీ కేంద్రాలకు నాణ్యమైన ఆహార సరఫరా అందడంలేదని, శిశుమరణాలు ఎక్కువగా ఉన్నాయని ఆ రాష్ట్ర అంగన్ వాడీ కార్మిక నాయకురాలు కైలాష్ రోహిత్ పేర్కొన్నారు. గుజరాత్ లో సుమారు 55 వేల అంగన్ వాడీ కేంద్రాలున్నాయి. వీటిలో సౌకర్యాలు అంతంతమాత్రమే. కేంద్ర, రాష్ట్ర ప్రభుత్వాలు సహకరించడంలేదు. గతంలో అంగన్ వాడీ కేంద్రాల్లో సొంతంగా ఆహారం తయారుచేసి పెట్టేవాళ్లం. ప్రస్తుతం నాణ్యమైన ఆహారం అందక శిశుమరణాలు పెరిగాయి. దీనికి కారణం కేంద్ర, రాష్ట్ర ప్రభుత్వ విధానాలే. ఆహార సరఫరా ప్రైవేటు యాజ

మాన్యాలకు అప్పగించడంతో కొద్ది రోజులకే పాడవుతున్నాయి. గుజరాత్ రాష్ట్రంలో మన పోరాటాల ద్వారా అంగన్ వాడీ వర్కర్స్ కి రూ.10,200, హెల్పర్స్ కి రూ.7,200 అందిస్తున్నారు. కానీ జీతాలు నెలల తరబడి పెండింగ్ లో ఉంటున్నాయి. అంగన్ వాడీ పిల్లలకు పౌష్టికాహారం అందడంలేదు. ప్రభుత్వం మాత్రం బలవర్ధక ఆహారం అందిస్తున్నట్లు చెప్పుకుంటోంది. వాస్తవంగా అంగన్ వాడీలకు అందిస్తున్న బియ్యం చూస్తే పురుగులు ఉంటున్నాయి. వచ్చిన ఆహార పదార్థాలు పిల్లలకు సరిపోవడంలేదు. మసాల, ఇతర సరుకులను సొంత సొమ్ముతో కొనుగోలు చేస్తున్నాం. ప్రభుత్వం నుంచి ఆ సొమ్ము 10 నెలల తర్వాత వస్తోంది. దేశంలో గుజరాత్ రాష్ట్రం మోడల్ గా చెప్పుకునే విధంగా లేదు. వాస్తవంగా పరిశీలిస్తే రాష్ట్రంలో పల్లెల్లో పరిస్థితి దయనీయం. అక్కడి ప్రజల జీవనస్థితి మెరుగుపడాలి. పల్లెల్లో మౌలికవసతులను కల్పించాలి. గుజరాత్ లో ప్రధాన రహదారుల్లోనే అభివృద్ధి కనిపిస్తోందని కైలాష్ రోహిత్ వివరించారు.

**జయాబర్మన్:** త్రిపుర రాష్ట్రంలో బీజేపీ సర్కారు ప్రజా ఉద్యమాలపై తీవ్ర నిర్బంధాన్ని ప్రయోగిస్తోందని సిఐటియు రాష్ట్ర ఉపాధ్యక్షురాలు జయా బర్మన్ అన్నారు. సాంఘిక సంక్షేమ శాఖలో ప్రభుత్వోద్యోగిగా పనిచేసి విరమణ చేశాను. ఆలిండియా స్టేట్ గవర్నమెంట్ ఎంప్లాయిస్ ఫెడరేషన్ రాష్ట్ర బాధ్యతల్లో పనిచేశానన్నారు. అక్కడి బీజేపీ ప్రభుత్వం 500 మంది మధ్యాహ్న భోజన పథకం కార్మికులను అక్రమంగా తొలగించింది. పలువురు అంగన్ వాడీ కార్యకర్తలను బీజేపీ గూండాలు బెదిరిస్తున్నారు. సెంటర్లకు రావద్దని వేధింపులకు పాల్పడుతున్నారు. రాష్ట్రంలో 96 శాతం పంచాయతీల్లో ప్రతిపక్షాలను నామినేషన్లు కూడా వేయనీయకుండా అధికార పార్టీ అడ్డంకులు సృష్టించింది. గతంలో బలమైన సంఘంగా ఉన్న అంగన్ వాడీ యూనియన్ ఇప్పుడు బలహీన పరిస్థితుల్లో బయటకు రాలేక

భయపడుతున్నారు. రాష్ట్రంలో 19 వేల మంది అంగన్ వాడీలుండగా వామపక్ష ప్రభుత్వం అధికారంలో ఉన్నప్పుడు 15 వేల సభ్యత్వం ఉండేది. ప్రస్తుతం మూడు వేలకు మించి సభ్యులు లేరు. ఒకరినొకరు కలుసుకోకుండా అడ్డుకట్టు వేస్తూ వేధింపులకు పాల్పడుతున్నారు. కొందరు ఆత్మహత్యలు చేసుకునేంతగా గూండాయిజం చేస్తున్నారని జయా ఆగ్రహం వ్యక్తం చేశారు.

**ప్రసన్నకుమారి:** రాష్ట్రంలో లెఫ్ట్ డెమోక్రటిక్ ఫ్రంట్ (ఎల్ డిఎఫ్) ప్రభుత్వం ఉండటం వల్ల కేంద్ర ప్రభుత్వం అంగన్ వాడీ కేంద్రాలను ప్రైవేటీకరించే నిర్ణయానికి వెనకడుగు వేస్తోందని అంగన్ వాడీ వర్కర్స్ అండ్ హెల్పర్స్ యూనియన్ కేరళ రాష్ట్ర ప్రధాన కార్యదర్శి ప్రసన్నకుమారి అన్నారు. రాష్ట్రంలోని సెంటర్లన్నింటినీ ప్రయివేటు సంస్థలకు అప్పగించేందుకు కేంద్రం జరుపుతున్న ప్రయత్నాలను తిప్పికొడతాం. స్థానిక సంస్థల నిధుల నుంచి అంగన్ వాడీ కేంద్రాలను నడుపుతున్నారు. కేరళలో అంగన్ వాడీ వర్కర్స్ కు వెల్ఫేర్ ఫండ్ కూడా ఉంది. ఉద్యోగ విరమణ వయస్సు 62 ఏళ్లు. ప్రతినెలా వర్కర్ రూ.200, హెల్పర్ రూ.100 చెల్లిస్తే రాష్ట్ర ప్రభుత్వం వారు చెల్లించిన దానిలో 50 శాతం వెల్ఫేర్ ఫండ్ కి కేటాయిస్తోంది. ఏటా వండగకు అంగన్ వాడీలకు ప్రభుత్వం రూ.2 వేలు అలవెన్స్ ఇస్తుండగా, రూ.5 వేలు ఆద్యాన్నుగా కూడా అందిస్తోంది. ప్రతినెలా 6వ తేదీ నాటికి వేతనాలు సక్రమంగా అందుతున్నాయి. సెంటర్ల అద్దెలు, పుల్లల బిల్లులు సక్రమంగానే అందుతున్నాయి. అంగన్ వాడీలు సైతం ప్రజాప్రతినిధులుగా పోటీ చేసే అవకాశం ఉంది. రాష్ట్రంలో 22 మంది పంచాయతీ సర్పంచులు, 8 మంది ఎంపీపీలు, ఒక జిల్లా పరిషత్, ఒక కార్పొరేషన్ చైర్ పర్సన్ అంగన్ వాడీలే. వారికి ఐదేళ్లపాటు సెలవు ఇచ్చి పదవీకాలం ముగిశాక మళ్లీ ఉద్యోగం ఇస్తారని ప్రసన్నకుమారి పేర్కొన్నారు.




సుభా షమీమ్: ఐసీడీఎస్ను నిర్వీర్యం చేసేందుకు కేంద్ర ప్రభుత్వ విధానాలను వ్యతిరేకించాలని ఆల్ ఇండియా ఫెడరేషన్ ఆఫ్ అంగన్వాడీ వర్కర్స్ అండ్ హెల్పర్స్ యూనియన్ వైస్ ప్రెసిడెంట్ సుభా షమీమ్ అన్నారు. రైతుల సమస్యలను పరిష్కరించాలని కిసాన్ లాంగ్మార్చ్ నిర్వహించిన దానికి అంగన్

వాడీ వర్కర్స్ యూనియన్ పెద్దఎత్తున మద్దతు పలకడంతో విజయవంతమైంది. అంగన్ వాడీ యూనియన్ మొదటి కాన్ఫరెన్స్ 30 ఏళ్ల క్రితం ఉదయపూర్లో నిర్వహించాం. అంగన్వాడీల యూనియన్ ఏర్పడక ముందే మా రాష్ట్రంలో పిల్లలకు పౌష్టికాహారం అందించేందుకు అంగన్వాడీ కేంద్రాలు

ఉన్నాయి. జీతాలు పెంచాలని అడిగితే ఉద్యోగాలు తొలగిస్తామని ప్రభుత్వం హెచ్చరించింది. ప్రభుత్వ నిర్ణయానికి వ్యతిరేకంగా అన్ని సంఘాలతో కలిసి ఉద్యమిస్తాం. 2017లో జైల్భరో ప్రకటించి, రూ.3 వేల వేతనం పెంచాలని డిమాండ్ చేశాం. ప్రభుత్వం పౌష్టికాహారం అందించడం లేదని షమీమ్ వివరించారు.

## అంగన్వాడీ మహాసభలో కేంద్ర కమిటీకి ఎన్నికైన ఆంధ్రా ప్రతినిధులు




కె.సుబ్బరావమ్మ  
కార్యదర్శి




జి.లేక్ష్మి  
అధ్యక్షురాలు



ఎన్.హిమప్రభ  
సభ్యురాలు



హెచ్.సామప్రభ  
సభ్యురాలు



ఎన్.హిమప్రభ  
సభ్యురాలు



బి.లేక్ష్మి  
సభ్యురాలు



# ఉక్కుపాదం మోపితే మూల్యం చెల్లించక తప్పదు

- సీహెచ్.నరసింగరావు

కేసీఆర్ ప్రపంచంలోనే లేనటువంటి 'సెల్ఫ్ డిస్మిస్' అనే కొత్త పదాన్ని కనిపెట్టి 48 వేల మందిని ఒక్క కలం పోటుతో తొలగించినట్లు ప్రకటించారు. ఆర్టీసీ కార్మికులు సమ్మె సందర్భంగా అనేక రాజ్యాంగ విషయాలు నేడు చర్చ నీయాంశమయ్యాయి. 'సమ్మె చేయడం, విరమించడం మీ ఇష్టమేనా?' అని కేసీఆర్ హాంకరిస్తున్నారు.

సమ్మె చేయడం కార్మికుల ప్రాథమిక హక్కు. ఈ విషయాన్ని సుప్రీం కోర్టు పలుమార్లు నొక్కి వక్కాణించింది. కార్మికులు నిరసన తెలియజేయడాన్ని కేసీఆర్ తప్పుబట్టడం నరికాదు. నిరసన తెలియజేయడం కూడా కార్మికుల ప్రధానమైన హక్కు. అధికారం ఉందనే అహంకారంతో కేసీఆర్ ప్రభుత్వం కక్ష సాధింపు చర్యలకు పాల్పడడం


ప్రజాస్వామ్యాన్ని ఖానీ చేయడమే. కార్మికులపై ఉక్కుపాదం మోపినవారు మూల్యం చెల్లించక తప్పలేదని చరిత్ర చెబుతోంది. ప్రపంచంలో హిట్లర్ కి ఏ గతి పట్టిందో చూశాం. ఎమర్జెన్సీ విధించిన ఇందిరాగాంధీ ప్రభుత్వం పతనం గాక తప్పలేదు. 2012లో తమిళనాడులో జయలలిత ప్రభుత్వం రాష్ట్ర ఉద్యోగులపై చేసిన నిర్బంధానికి ఫలితం అనుభవించింది. 2014 ఎన్నికల్లో ఘోరంగా ఓడిపోయింది. తమిళనాడులో సమ్మె చేశారని లక్ష మందిని ఒకేసారి తొలగించడం చట్టవిరుద్ధమని ఆక్షేపిస్తూ తిరిగి విధుల్లోకి చేర్చుకోవలసిందిగా సుప్రీం కోర్టు ఆదేశించింది. నేడు తెలంగాణలో ఆర్టీసీ కార్మికుల సమ్మెపై రాష్ట్ర ప్రభుత్వం ఉక్కుపాదం మోపింది. కార్మికులు బేషరతుగా సమ్మె విరమించి విధుల్లోకి చేరడానికి సిద్ధమయ్యారు. నవంబర్ 26వ

తేదీన డిపోల వద్దకు వచ్చిన కార్మికులను పోలీసులు అక్రమంగా అరెస్టు చేసి బలవంతంగా వ్యానుల్లో కుక్కారు. 48 వేల మంది ఆర్టీసీ కార్మికులు 52 రోజుల నుంచి నిరవధిక సమ్మె సాగించారు. 40 రోజుల ముందే ఆర్టీసీ యాజమాన్యానికి, ప్రభుత్వానికి సమ్మె నోటీసు సమర్పించారు. తమ డిమాండ్లు పరిష్కరించాలని రెండు సంవత్సరాల నుంచి వలుసార్లు వేడుకున్నారు. అయినా పట్టించుకోలేదు. గత్యంతరం లేక సమ్మెకు దిగారు. చర్చలు జరిపి సామరస్యంగా పరిష్కరించాలని రాష్ట్ర ప్రభుత్వానికి తెలంగాణ హైకోర్టు సలహా ఇచ్చింది. తెలంగాణ ప్రభుత్వం పట్టించుకోకుండా ఆర్టీసీ ప్రైవేటీకరణ

కారణం ప్రభుత్వ విధానాలేనని అనేకసార్లు కార్మిక సంఘాలు, ప్రతిపక్షాలు, మేధావి వర్గాలు ప్రకటించాయి. తెలంగాణ అధికారుల తప్పుడు లెక్కలను హైకోర్టు బెంచ్ మీద నుంచి ఎండగట్టారు. కార్మికులు సమ్మె లోకి దిగకపోతే కేసీఆర్ ఆర్టీసీని ఏం చేసేవారు?

52 రోజుల నిరవధిక సమ్మెలో జాయింట్ యాక్షన్ కమిటీ (జేఏసీ) కింద ఐక్యంగా పోరాడారు. కేసీఆర్ అనేకసార్లు కార్మికులను లొంగదీసుకొని విధుల్లో చేరాలని ఒత్తిడి చేశారు. 'ఎస్మా' ప్రయోగించేందుకు తెలంగాణ రాష్ట్ర హైకోర్టు అనుమతి కోరారు. ఎస్మాను ప్రయోగించి నాయకులను అరెస్టు చేయాలని చూశారు. హైకోర్టు నిరాకరించడంతో వారి పప్పులు ఉడకలేదు. 'సెల్ఫ్ డిస్మిస్' అనే పేరుతో కార్మికులందరినీ తొలగించామని సమ్మె ప్రారంభించిన వెంటనే కేసీఆర్ ప్రకటించారు. 'సెల్ఫ్ డిస్మిస్' అనే పదం ఏ చట్టం లోనూ లేదు. ఏ కార్మికుడూ తనంతట తనను విధుల నుంచి తొలగించుకోరు.

సామరస్యంగా చర్చించి పరిష్కరించాలని తెలంగాణ హైకోర్టు ఇచ్చిన సలహాలను బేఖాతరుగా కేసీఆర్ వ్యవహరించారు. చర్చలు జరిపి పరిష్కరించడానికి ఆవగింజంత కూడా ప్రయత్నించలేదు. 'పారిశ్రామిక వివాద చట్టం-1947' ప్రకారం బేరసారాలాడే హక్కు కార్మిక వర్గానికి ఉంది. దానిని కేసీఆర్ ప్రభుత్వం పూర్తిగా ఉల్లంఘించింది. కార్మిక వర్గానికి మన దేశంలోని 44 చట్టాల్లో అతి ముఖ్యమైనవి మూడు అంశాలు సంఘం పెట్టుకోవడం, బేరసారాలాడే నమన్యలను పరిష్కరించుకోవడం



ప్రయత్నాలను ముమ్మరం చేసింది. ఆర్టీసీకి ఏటా రూ. వందల కోట్లు రాష్ట్ర ప్రభుత్వం ఖజానా నుంచి ఖర్చు పెట్టాల్సివస్తుందవల్ల ఆర్టీసీని నడపడం సాధ్యం కాదని కేసీఆర్ అడ్డగోలు వాదనకు దిగారు. నష్టాలకు



పరిష్కారం కాకపోతే ఆఖరి ఆయుధంగా సమ్మె పోరాటానికైనా దిగడం కార్మికుల ప్రాథమిక హక్కులు. కేసీఆర్ ఈ హక్కులన్నింటినీ తుంగలోకి తొక్కి ఇష్టారాజ్యంగా వ్యవహరించారు. మిగిలిన ఏ ఒక్క మంత్రి, ఎమ్మెల్యేలూ సమ్మెపై నోరు మెదపలేదు. ప్రతి రోజు ప్రభుత్వాధికారులతో సమావేశాలు జరిపి కేసీఆర్ నేతృత్వంలోనే సమ్మె అణచివేత చర్యలకు పూనుకున్నారు. ప్రభుత్వ పనులన్నింటినీ పక్కన పెట్టి 50 రోజులుగా ఇదే వనిగా కేసీఆర్ వ్యవహరించారు.

ఈ సమ్మెలో కీలకమైన విషయం ప్రైవేటీకరణ ముందుకొచ్చింది. దేశంలోనే అతి పెద్ద రవాణా వ్యవస్థ ఉమ్మడి రాష్ట్రం నుంచి ఆర్టీసీ ఆధ్వర్యంలో సాగుతోంది. ఆర్టీసీ ప్రభుత్వ ఆధ్వర్యంలో ఉండడం వల్ల ప్రజలకు నేటికీ చవకయిన, సురక్షితమైన

ప్రయాణం సాధ్యమౌతుంది. రోజూ కోటి మంది ప్రజలు ఆర్టీసీ బస్సుల్లో ప్రయాణిస్తున్నారు. పేద పిల్లలు 10 లక్షల మంది రాష్ట్రంలో స్కూళ్లకు ఉచితంగా ప్రయాణిస్తున్నారు. అనేక తరగతులకు రాయితీలు సాధ్యమయ్యాయి. మారుమూల గ్రామాలకు ప్రయాణాలు ఆర్టీసీ ఒక్కటే ప్రయాణ సౌకర్యాలు కల్పిస్తోంది. ఆర్టీసీ ఆస్తులు బాగా పెరిగాయి. హైదరాబాద్ తో సహా విలువైన స్థలాలు నగరాల నడిబొడ్డున ఉన్నాయి. ఈ స్థలాలను తమ ఆస్తులకు, అనుయాయులకు చవకగా కట్టబెట్టడానికి సమ్మెను సాకుగా చూపి ఆర్టీసీ ప్రైవేటీకరణ విధానాలను అమాంతంగా అమలు చేయడానికి కేసీఆర్ పూనుకున్నారు. స్థలాలను అమ్ముకునే దురుద్దేశంతోనే ఈ సమ్మెను అణచే దుర్మార్గపు పద్ధతులకు ప్రభుత్వం పూనుకుంది. హుజూర్ నగర్


ఎన్నికల ఫలితాల తరువాత కేసీఆర్ మరింత రెచ్చిపోయారు. ట్యాంక్ బండ్ పై ప్రదర్శనకు అనుమతించకుండా ఆ ప్రదేశాన్ని రక్తసిక్తం చేశారు. నిర్బంధాన్ని తెలంగాణ ప్రభుత్వం తీవ్రతరం చేసింది. టీఆర్ఎస్ ఎమ్మెల్యేలు ఎంత ఒత్తిడి చేసినా లొంగక ఆర్టీసీ కార్మికులు ముక్త కంఠంతో ఐక్యంగా నిలబడ్డారు. తెలంగాణ ఆర్టీసీ కార్మికులకు మొదటిరోజే ఆంధ్రప్రదేశ్ సిఐటియు రాష్ట్ర కమిటీ సంఘీభావం తెలిపింది. రాష్ట్ర వ్యాప్తంగా సంఘీభావ కార్యక్రమాలు చేపట్టింది. మరలా నవంబర్ 27న ఆంధ్రప్రదేశ్ రాష్ట్ర వ్యాప్తంగా తెలంగాణ ప్రభుత్వానికి నిరసన తెలియజేశారు. కార్మికులకు ఎక్కడ అన్యాయం జరిగినా సిఐటియు అండగా ఉంటుందని తెలియజేస్తున్నాం. ✱ ✱ ✱

## శ్రీరాంరెడ్డి వాటర్ వర్క్స్ లిలే దీక్షలకు సంఘీభావం

శ్రీరాంరెడ్డి వాటర్ వర్క్స్ లిలే దీక్షలకు ఆశా వర్క్స్ సంఘీభావం తెలిపారు. ఈ సందర్భంగా జిల్లా అధ్యక్షురాలు సౌభాగ్య, కళావతి మాట్లాడుతూ శ్రీ రాం రెడ్డి తాగునీటి

వేతనం, పీఎఫ్ బకాయి, మూడు నెలల వేతన బకాయి, ఈఎస్ఐ, ట్రావెలింగ్ అలవెన్స్ అమలు చేయాలని డిమాండ్ చేశారు. నిత్యం కరవుకు గురయ్యే అనంతపురం జిల్లాలో శ్రీ రాం రెడ్డి నీటి

పథకం ప్రైవేట్ వ్యక్తులకు అప్పజెప్పి లీటరు ధర నిర్ణయించి ఇంటింటికీ మీటర్లు బిగించి నీటి పన్నులు వసూలు చేయాలని గత ప్రభుత్వం ప్రతిపాదనలు సాగుతున్నాయి. దీన్ని ప్రజలు కార్మికులు వ్యతిరేకిస్తున్నాం. కొత్తగా వచ్చిన ప్రభుత్వం ఈ పథకానికి బడ్జెట్లో నిధులు కేటాయించి నిర్వహించాలని కాంట్రాక్టర్ ప్రైవేటీకరణ విధానాన్ని రద్దు చేయాలని కార్మికులను ప్రభుత్వ ఉద్యోగులుగా గుర్తించి కనీస వేతనం రూ. 18 వేలు, పీఎఫ్, ఈ ఎస్ఐ, బకాయి వేతనాలు ఇవ్వాలని కోరుతున్నాం. ప్రస్తుతం మూడు నెలలుగా కార్మికులకు వేతనాలు రాలేదు. కాంట్రాక్టర్ తొమ్మిది నెలల బకాయి ప్రభుత్వం ఇవ్వనందున నెల నెల జీతాలు ఇవ్వలేని పరిస్థితి ఉందని చెబుతున్నాడు. కార్మికుల బకాయి వేతనాలు రానందున కుటుంబం పోషించుకోవడం కష్టంగా ఉందన్నారు. కార్మికులకు ఎల్లవేళలా అండగా ఉంటామని తెలిపారు.



పథకాన్ని కాంట్రాక్టు విధానం రద్దు చేయాలి, ప్రభుత్వం బడ్జెట్లో నిధులు కేటాయించాలని కోరారు. కార్మికులకు కనీస

పథకం ద్వారా 950 గ్రామాలకు తాగు నీరు అందిస్తూ రేయనక పగలనక 700 మంది కార్మికులు పనిచేస్తున్నారు. ఈ



# సర్కారీ విధానాలను ఐక్య ఉద్యమాలతో తిప్పికాట్టాలి

ప్రైవేటుకు తిండి

ఆకలిలో ప్రపంచ వ్యాప్తంగా 119 దేశాల్లో భారత్ 102వ స్థానంలో ఉందని తపన్ సేన్ తెలిపారు. పిల్లలకు, బాలింతలకు పోషకాహారం అందించే ఐసీడీఎన్ ను ప్రైవేటీకరించి వేదాంత, పెప్పీ, పతంజలి వంటి కార్పొరేట్ సంస్థలకు అప్పగించేందుకు మోడీ సర్కారు, కొన్ని రాష్ట్ర ప్రభుత్వాలు ప్రయత్నిస్తున్నాయని తపన్ సేన్ నిరసించారు. 'కార్పొరేట్లు పెట్టుబడులు పెట్టవు. ప్రభుత్వ నిధులను స్వాహా చేస్తాయి' అన్నారు. అంగన్వాడీలు అలాంటి ప్రయత్నాలను అడ్డుకుంటున్నారని అభినందించారు. ఉద్యోగ భద్రత, కనీస వేతనం, ఇతర ఉద్యోగ హక్కుల కోసమే కాకుండా నమాజం కోసం అంగన్వాడీలు పోరాడుతున్నారన్నారు. దేశంలో ఆర్థిక మాంద్యం నెలకొనడానికి ప్రజల కొనుగోలు శక్తి పడిపోవడమే కారణమన్నారు. ఉద్యోగ, ఉపాధి కల్పన, సామాజిక భద్రత పథకాలను విస్తృతపర్చి ప్రజల కొనుగోలు శక్తి పెంచాల్సిన బీజేపీ సర్కారు, అందుకు భిన్నంగా కార్పొరేట్లకు ఉద్దీపన పథకాలు అమలు చేస్తోందన్నారు. ఈ నాలుగు నెలల్లో కార్పొరేట్ల పన్ను 40 శాతం నుంచి 22 శాతానికి తగ్గించిందని, దాని వలన రూ.లక్షల కోట్లు కార్పొరేట్లు అయాచితంగా లాభపడ్డాయని గుర్తుచేశారు.

పెను ప్రమాదాలు

మన ముందు ప్రైవేటీకరణ విధానాలతో పాటు మతతత్వ సవాల్ పొంచి ఉందని తపన్ సేన్ హెచ్చరించారు. ప్రభుత్వ అండతో కార్పొరేట్ల దోపిడీ కొనసాగుతుండగా, ఈ విషయం నుంచి ప్రజలను దృష్టి మళ్లించేందుకు మోడీ ప్రభుత్వం, మతాల మధ్య, కులాల మధ్య, ప్రాంతాల మధ్య విద్వేషాలు రెచ్చగొడుతోందని ఆందోళన వ్యక్తం చేశారు. '370 ఆర్టికల్ రద్దు, నేషనల్ సిటిజన్ రిజిస్టర్, అయోధ్యలో రామాలయం వంటివి కొన్ని కుట్రలని చెప్పారు. బీజేపీ

చర్యలు రాజ్యాంగానికి, ప్రజాస్వామ్యానికి, దేశ సమైక్యతకు భంగకరమన్నారు. బీజేపీ ఏలుబడిలో దేశం అత్యంత ప్రమాదంలో పడిందని చెప్పారు. ఈ సవాళ్లను సమైక్యంగా ఎదుర్కోవాలన్నారు. అంగన్వాడీల పోరాటాలకు సిఐడియు వెన్నుదన్నుగా ఉంటుందని చెప్పారు. లోపాలను, అడ్డంకులను అధిగమించి సంఘాన్ని విస్తరించడంతో పాటు రాజకీయంగా సంఘటిత పర్చాలన్నారు.

సంఘమిత్రుల నిరసన

రాష్ట్రంలో ఎక్కడా లేని విధంగా చిత్తూరు జిల్లా గ్రామీణాభివృద్ధి సంస్థ పీడీ ఏకపక్ష ధోరణిని నిరసిస్తూ సంఘమిత్రులు కలెక్టరేట్ ను ముట్టడించారు. నలభై ఏళ్లు నిండిన సంఘమిత్రులను తొలగించాలని, మూర్తిగా పురుష సంఘమిత్రులను తొలగించాలని తీర్మానం చేయడంపై మండిపడ్డారు. జీవోను వెంటనే రద్దు చేయాలంటూ నినాదాలు చేశారు. ఓ దశలో పోలీసులను తోసుకుంటూ కలెక్టరేట్ లోకి వెళ్లేందుకు ప్రయత్నించారు. ఈ క్రమంలో కొందరు మహిళా సంఘమిత్రులకు స్వల్ప గాయాలయ్యాయి. డీఆర్డీఏ పీడీ వచ్చి సమాధానం చెప్పాలని వట్టుబట్టారు. పంచాయతీ సమాఖ్యలో చర్చించకుండా, మండల సమాఖ్యలో చర్చించకుండా సంఘమిత్రులను తొలగించడం చట్టవిరుద్ధమని అన్నారు. సంఘం గౌరవాధ్యక్షులు వాడ గంగరాజు మాట్లాడుతూ రాష్ట్ర ప్రభుత్వం 27వేల 700 మందిని అర్ధాంతరంగా తొలగిస్తూ సర్క్యులర్ జారీ చేయడం దారుణమన్నారు. మంత్రి పెద్దిరెడ్డి రామచంద్రారెడ్డి ఏ ఒక్కరినీ తొలగించబోమని హామీ ఇచ్చారని గుర్తుచేశారు. మంత్రి హామీని సైతం లెక్కచేయకుండా పీడీ ఏకపక్షంగా వ్యవహరిస్తున్నారని గర్హించారు. ఈ కార్యక్రమంలో సిఐడియు జిల్లా ప్రధాన కార్యదర్శి చైతన్య, ఆర్పీల సంఘం నాయకులు శశికళ, కేవీపీఎస్ జిల్లా ప్రధాన కార్యదర్శి సురేంద్ర తదితరులు పాల్గొన్నారు.

పాలకుల సరళీకరణ విధానాలే కార్మిక వర్గానికి సమాజంలోని ప్రజలకూ ఉమ్మడి శత్రువులని, వినాశకర విధానాల నుంచి ప్రభుత్వాలను వెనక్కి కొట్టేందుకు ఐక్య పోరాటాలు నిర్వహించాలని సిఐడియు ప్రధాన కార్యదర్శి తపన్ సేన్ చెప్పారు. కేంద్రంలోని బీజేపీ సర్కారు కార్మిక హక్కులపై దాడి చేస్తూ ప్రైవేటీకరణ ద్వారా కార్పొరేట్లకు దోచి పెడుతోందన్నారు. దేశ వ్యాప్తంగా అంగన్ వాడీలు పలు వీరోచిత పోరాటాలు నిర్వహించి తమ హక్కులు సాధించుకోవడమే కాకుండా మధ్యాహ్న భోజన, ఉపాధి హామీ, ఆశా తదితర ఇతర సర్కారీ స్కీం వర్కర్లకు స్ఫూర్తినిస్తున్నారని పేర్కొన్నారు. అంగన్వాడీ సంఘం విస్తరణకు, సంఘటితానికి మహాసభలో భవిష్యత్ కార్యాచరణ రూపొందించాలని ఆకాంక్షించారు. అఖిల భారత అంగన్వాడీ వర్కర్స్, హెల్పర్స్ సమాఖ్య (ఎఐఎడబ్ల్యుహెచ్ఎఫ్) తొమ్మిదో మహాసభలు రాజమహేంద్రవరంలో ఉత్సాహపూరితంగా జరిగాయి. సంఘం అఖిల భారత అధ్యక్షురాలు కె. ఉషారాణి జెండా ఆవిష్కరించి మహాసభలను ప్రారంభించారు. ప్రారంభ సభకు ఉషారాణి అధ్యక్షత వహించారు. తపన్ సేన్ ప్రారంభోపన్యాసం చేస్తూ ముందుగా కార్మికులు తమకు శత్రువులెవరో గుర్తించాలన్నారు. ఆర్థిక మాంద్యం మొదలు కార్మిక హక్కులపై దాడులు, వ్యవసాయ, పారిశ్రామిక సంక్షోభాలు, నిరుద్యోగం, అన్ని సమస్యలకూ ప్రభుత్వాలు అనుసరిస్తున్న విధానాలే కారణమని, వాటిని విశాల ఐక్య ఉద్యమాల ద్వారా తిప్పికొట్టాలని పేర్కొన్నారు. ఈ ఉద్యమాల్లోకి రైతులను, కార్మికులను, వ్యవసాయ కూలీలను, ఇతర స్కీం వర్కర్లను, సామాజికంగా అణచివేయబడుతున్న ఎస్సీ, ఎస్టీ, బీసీ, మైనార్టీలను, పేదలను, మహిళలను కలుపుకుపోవాలని చెప్పారు. ఆ వర్గాలను సంఘటిత పర్చడానికి అంగన్వాడీలకు అవకాశం ఉందని, గ్రామాల్లో ప్రజల ఇళ్లకు విజయవంతంగా సందేశం తీసుకెళ్లగలుగుతారని పేర్కొన్నారు.



# అంగన్వాడీ అఖిల భారతీ మహాసభలో ఆమోదించిన తీర్మానాలు

**వ్యవస్థలపై దాడులకు ఖండన**

రాజ్యాంగ వ్యవస్థలపైనా, పౌరుల ప్రాథమిక, మానవ హక్కులపైనా, ప్రజాస్వామ్యంపైనా మోడి ప్రభుత్వం చేస్తున్న దాడులను మహాసభ ఖండించింది. ఈ వేరకు తీర్మానాన్ని ఆమోదించింది. తీర్మానాన్ని ఎఐఎఫ్ఎడబ్ల్యుహెచ్ వ్యవస్థాపక అధ్యక్షురాలు విమల మైత్రా ప్రతిపాదించగా కేరళ ప్రతినిధి కాత్నాయిని బలపర్చారు. ఎన్డిఎ-1 హయాంలో వ్యవస్థలపై దాడులు ప్రారంభంకాగా, ఎన్డిఎ-2 వచ్చాక మరి ఎక్కువయ్యావని మహాసభ ఆందోళన వ్యక్తం చేసింది. స్వతంత్ర వ్యవస్థలైన ఎన్నికల సంఘం, సిబిఐ, ఇడి వంటి వాటిని సర్కారు తమకు అనుకూలంగా పని చేసేలా ఒత్తిళ్లు చేస్తోంది. ప్రత్యర్థి పార్టీలపై వాటిని ప్రయోగిస్తోంది. ఈ కాలంలో సమాఖ్య స్ఫూర్తి ప్రమాదంలో పడింది. అందుకు జమ్మూ కాశ్మీర్ విభజన, 370 అధికరణ రద్దు ఒక ఉదాహరణ. కోర్టులను సైతం ప్రభుత్వం ప్రభావితం చేస్తోంది. విశ్వవిద్యాలయాల్లో ప్రజాతంత్ర హక్కులను కాలరాస్తోంది. విద్యార్థుల మధ్య వివక్షకు, మత, కుల, ప్రాంతాల చీలికలను ప్రోత్సహిస్తోంది... అని మహాసభ నిరసించింది. జమ్మూకాశ్మీర్లో ప్రజల ప్రాథమిక హక్కులను పునరుద్ధరించాలని, రాజ్యాంగబద్ధ సంస్థలను స్వతంత్రంగా పని చేయించాలని, రాష్ట్రాలకు మరిన్ని హక్కులు కల్పించి సమాఖ్య వ్యవస్థను పటిష్ట పర్చాలని, హక్కుల కార్యకర్తలు, వేదావులపై కేసులు ఎత్తేయాలని, లింగ, మత, కుల, ప్రాంత వివక్ష లేకుండా దేశంలో పౌరులందరికీ ప్రజాతంత్ర హక్కులు కల్పించాలని డిమాండ్ చేసింది.

**కాశ్మీర్ ప్రజలకు స్వేచ్ఛ కల్పించాలి**

జమ్మూకాశ్మీర్కు రాజ్యాంగబద్ధంగా అంక్షమించిన 370 అధికరణ రద్దు, రెండు రాష్ట్రాల విభజన తర్వాత ఆ రాష్ట్రంలో

నెలకొన్న పరిస్థితులపై మహాసభ ఆందోళన వ్యక్తం చేసింది. అక్కడి ప్రజలకు, కార్మికులకు సంఘీభావం ప్రకటించింది. జమ్మూ కాశ్మీర్ ప్రజలకు స్వేచ్ఛ కల్పించాలని కేంద్ర ప్రభుత్వాన్ని డిమాండ్ చేసింది. అక్కడ సాధారణ పరిస్థితులను నెలకొల్పాలని మహాసభ తీర్మానించింది. తీర్మానాన్ని పంజాబ్ ప్రతినిధి ఆర్తి ప్రతిపాదించగా జమ్మూ కాశ్మీర్ నేత లతీఫా బలపర్చారు. ముఖ్యాంశాలు... 370 ఆర్టికల్ రద్దు తర్వాత



అక్కడ భయంకరమైన పరిస్థితులు నెలకొన్నాయి. నిరసనలకు ఆస్కారం లేదు. రాజ్యాంగం పౌరులకు కల్పించిన ప్రాథమిక హక్కులేవీ లేవు. భద్రతా బలగాల నిర్బంధంలో రాష్ట్రం మొగ్గుతోంది. ప్రజల సాధారణ జీవనానికి ఆటంకం ఏర్పడింది. వ్యవసాయం, వ్యాపారం, టూరిజం కార్యకలాపాలు స్తంభించిపోయాయి. కార్మికులకు పనులేవు. ఆర్థిక పరిస్థితి అస్తవ్యస్తంగా తయారైంది. ఆపిల్ పంటపై లక్షలాది మంది జీవనోపాధి ఆధారపడి ఉంది. కోతల సమయంలో పరిస్థితులు ఒక్కసారిగా మారిపోయాయి. మూడు నెలలు దాటినా స్కూళ్లు తెరుచుకోలేదు. మందులు లేక రోగులు ఇబ్బందులు పడుతున్నారు. వేలాది మంది అరెస్టులు జరుగుతున్నాయి. అరెస్టువుతున్న వారిలో మైనర్లు కూడా ఉన్నారు. రాష్ట్రంలో సాధారణ పరిస్థితులు, రాజకీయ ప్రక్రియ పునరుద్ధరణ చేయాలని

మహాసభ డిమాండ్ చేసింది. ప్రజలకు, కార్మికులకు సంఘీభావం ప్రకటించింది.

**ఇతరులను సంఘటిత పర్చాలి**

అంగన్వాడీలు తమ హక్కుల సాధన కోసమే కాకుండా సమాజంలోని ఇతర వర్గాలను, వారికి ప్రాతినిధ్యం వహిస్తున్న సంఘాలను, గ్రూపులను సంఘటితపర్చి కేంద్ర ప్రభుత్వ, రాష్ట్ర ప్రభుత్వాల ప్రజావ్యతిరేక విధానాలపై ఉద్యమించాలని మహాసభ తీర్మానించింది. ఎన్డిఎ పాలనలో మతోన్మాదం, కులోన్మాదం చెలరేగిపోతున్నాయని, బలహీనవర్గాలైన ఎస్సీ, ఎస్టీ, మైనార్టీలు హిందుత్వ శక్తుల నుంచి దాడులెదుర్కొంటున్నాయి. ప్రభుత్వ విధానాల వలన కుదేలవుతున్న రైతులు, రైతు కూలీలు, మహిళలు, యువత, వివిధ రకాల నమన్యలెదుర్కొంటున్న కార్మికులు సంఘటితం కావడానికి అవసరమైన సహకారం అందించాలని తీర్మానించింది. ఈ తీర్మానాన్ని ఎపి అంగన్వాడీ వర్కర్స్, హెల్పర్స్ సంఘం ప్రధాన కార్యదర్శి కె. సుబ్బరావమ్మ ప్రతిపాదించగా మధ్యప్రదేశ్ నేత కిషోరీవర్మ బలపర్చారు.

**దళితులు, ఆదివాసీలు, మైనార్టీలపై**

**దాడులకు ఖండన**

కేంద్రంలో బిజెపి వచ్చాక దళితులు, ఆదివాసీలు, మైనార్టీలపై జరుగుతున్న పాశవిక దాడులను మహాసభ ఖండించింది. మతం పేరుతో, ఆవు పేరుతో హిందు మతోన్మాద శక్తులు ప్రజల్లో చీలికలు పెట్టడమే కాకుండా మూక దాడుల వంటి వాటికి పాల్పడుతున్నాయని ఆందోళన వ్యక్తం చేసింది. ఈ దాడులను ఎదుర్కొనేందుకు ఆయా వర్గాల ప్రజలను ఐక్యం చేసి ఉద్యమించాలని, నయా - ఉదారవాద విధానాలను తిప్పికొట్టాలని పిలుపునిచ్చింది. ఈ తీర్మానాన్ని త్రిపురకు చెందిన జయ్ బర్మన్ ప్రతిపాదించగా అసోంకు చెందిన ఇందిర బలపర్చారు.



వీడివ తొలగింపుల సర్క్యులర్ రద్దు చేయాలని కోరుతూ విశాఖ జిల్లా డిఆర్డీ, ఐటీడివ వద్ద ముట్టడి



వి.డి.ఎ. ఆర్ పి లకు పెంచిన 10000/-వేతనాల జీ.డి.వెంటనే ఇవ్వాలని ఒంగోలు కలెక్టరేట్ వద్ద వంటావార్సు



ప్రకాశం జిల్లాలో కలెక్టరేట్ వద్ద విడివ లు, ఆర్.పి.లు



విశాఖ జిల్లా వెలుగు వీడివ లు 10 వేలు జీడి విడుదల చేయాలని వంటా వార్సు



చిత్తూరు జిల్లాలో వీడివ ల కలెక్టరేట్ వద్ద ధర్నా



ప్రకాశం జిల్లాలో ఆశాల తొలగింపులు ఆపాలి, బకాయి వేతనాలు చెల్లించాలని కలెక్టరేట్ వద్ద భారీ ధర్నా







మూసివేసిన ఫ్రాగ్ డిస్టలరి పరిశ్రమలో ఉత్పత్తి ప్రారంభించి,  
బకాయిపడిన 3 నెలల వేతనాలు చెల్లించాలని కోరుతూ  
కాకినాడ కలెక్టరేట్ వద్ద ధర్నా నిర్వహిస్తున్న కార్మికులు





హిందూపురం ప్రీకాట్ మిల్లు కార్మిక యూనియన్ ఎన్నికలలో  
వరుసగా ఐదవసారి సిబిటియును గెలిపించిన కార్మికులకు  
అభినందనలు




విశాఖలో భవన నిర్మాణ కార్మికులకు 10 వేలు ఇవ్వాలి, ఇసుక రిచ్లు పెంచాలి



ఏలూరులో జబ్బింగ్ వర్కర్ల సమస్యలపై కలెక్టరేట్ ముట్టడి. అరెస్టులు



పశు సభిలందర్నీ విధుల్లో కొనసాగించాలని రిలే నిరాహార దీక్షలు





# రెగ్యులర్ చేయకపోతే పోరాటాలే

విద్యుత్ సంస్థల్లో పనిచేస్తున్న కాంట్రాక్టు కార్మికులను రెగ్యులర్ చేయకపోతే పోరాటాలు తప్పవని కార్మిక సంఘాల నాయకులు రాష్ట్ర ప్రభుత్వాన్ని

చార్జ్లో మీటర్ రీడర్ తీయాలనే నిబంధన తీసేస్తామని, ఇందుకు సంబంధించిన ఉత్తర్వులను రెండు రోజుల్లో జిల్లాలకు పంపిస్తామని హామీనిచ్చారు. కార్మికులను విద్యుత్

జి.ఓబులేశు మాట్లాడుతూ ముఖ్యమంత్రి వై.ఎస్.జగన్మోహన్ రెడ్డి కొత్త ఉద్యోగాలు కల్పిస్తున్నామని చెబుతూనే మరోపక్క ఉన్న ఉద్యోగులను తొలగించడం అన్యాయమన్నారు. కార్మికుల న్యాయమైన డిమాండ్లను పరిష్కరించాలని కోర్టులు చెబు తున్నా ప్రభుత్వాలు పట్టించుకోవడం లేదని వ్యాఖ్యానించారు. ఎఐటియుసి అధ్యక్షులు చలసాని రామారావు మాట్లాడుతూ కనీస వేతనాల అమలు బోర్డును ఏర్పాటు చేయాలని డిమాండ్ చేశారు. ఎపి కాంట్రాక్టు, ఔట్సోర్సింగ్ కార్మికుల జేఏసీ చైర్మన్ ఏ.వి.నాగేశ్వరరావు మాట్లాడుతూ విద్యుత్ శాఖలో ఉన్న దళారీ వ్యవస్థను నాశనం చేయాలన్నారు. కాంట్రాక్టు కార్మికులు కాలిపోతూ విద్యుత్ శాఖకు వెలుగుని



హెచ్చరించారు. ఎన్నికల ముందు పాద యాత్రలో ఇచ్చిన హామీని నిలబెట్టుకోవాలని ముఖ్యమంత్రి వైఎస్ జగన్మోహన్ రెడ్డిని డిమాండ్ చేశారు. కార్మికులు చేసే పోరాటాలకు అండగా ఉంటామని సిఐటియు, ఎఐటియుసి రాష్ట్రప్రధాన కార్యదర్శులు స్పష్టం చేశారు. విద్యుత్ సంస్థలోని కాంట్రాక్టు కార్మికులను సంస్థలో విలీనం చేయాలని, డైరెక్ట్ పేమెంట్ ఇవ్వాలని, పీన్రేటు రద్దు చేయాలని డిమాండ్ చేస్తూ విద్యుత్ కాంట్రాక్టు కార్మికుల ఐక్య వేదిక ఆధ్వర్యంలో విజయ వాడలోని ధర్మాచాక్లో భారీ బహిరంగ సభ జరిగింది. కార్మికుల విలీనంపై ముఖ్య మంత్రితో చర్చించి నిర్ణయం తీసుకుంటామని విద్యుత్ శాఖమంత్రి బాలినేని శ్రీనివాసరెడ్డి కార్మికులకు హామీనిచ్చారు. సభ అనంతరం పిడిఎఫ్ ఎమ్మెల్యే ఐ.వెంకటేశ్వరరావు నేతృత్వంలో మంత్రిని, ఇంధన శాఖ కార్యదర్శి నాగులపల్లి శ్రీకాంత్ను విడివిడిగా వేదిక నాయులు విజయవాడలో కలిశారు. విద్యుత్ మీటర్ రీడర్లను తొలగించమని మంత్రి వారికి హామీనిచ్చారు. ఎనర్జీ అసిస్టెంట్ జాబ్

సంస్థలోనే కొనసాగిస్తామని, నూతనంగా ఏర్పాటు చేసే ప్రభుత్వ కార్పొరేషన్లో కల పమని హామీ నిచ్చారు. హమాలీపీస్ రేట్పై సమీక్ష జరిపి నిర్ణయం తీసుకుంటామన్నారు.

**అభద్రతా భావంలో కార్మికులు : గవూర్**

అంతకు ముందు జరిగిన సభలో సిఐటియు రాష్ట్ర ప్రధాన కార్యదర్శి ఎంఎ గవూర్ మాట్లాడుతూ ఎపి జెన్కో, ట్రాన్స్కో, డిస్కంలలో 6 వేల మంది కార్మికులు ఇరవై ఏళ్లుగా అభద్రతా భావంతో పనిచేయడం అన్యాయమన్నారు. రాష్ట్ర ప్రభుత్వం విద్యుత్ కాంట్రాక్టు కార్మికులందరినీ సంస్థలో విలీనం చేసుకుని దశల వారీగా క్రమ బద్ధీకరించాలని, తెలంగాణ మాదిరిగా సంస్థనే నేరుగా వేతనాలు చెల్లించాలని డిమాండ్ చేశారు. రెగ్యులర్ ఉద్యోగులకు వచ్చే కనీస వేతనాన్ని కార్మికులకు ఇవ్వాలని కోరారు. ఆరు నెలల్లో కార్మికుల సమస్యలు పరిష్కరించకపోతే ఆందోళన ఉధృతం చేస్తామని హెచ్చరించారు. కార్మికులు చేసే ఆందోళనలకు సిఐటియు అండగా ఉంటుందని స్పష్టం చేశారు. ఎఐటియుసి రాష్ట్రప్రధాన కార్యదర్శి



స్తున్నారని అన్నారు. విద్యుత్ కాంట్రాక్టు కార్మికుల ఐక్య వేదిక చైర్మన్ ఎం.బాలకాశి, కన్వీనర్ కట్టా నాగరాజులు మాట్లాడుతూ కార్మికులను రాష్ట్రప్రభుత్వం నూతనంగా ఏర్పాటు చేసే ఔట్సోర్సింగ్ కార్పొరేషన్లో కలిపితే సహించేది లేదని, విద్యుత్ సంస్థలోనే విలీనం చేయాలని డిమాండ్ చేశారు. మీటర్ రీడర్లను తొలగిస్తే ఉద్యమాన్ని ఉధృతం చేస్తామన్నారు. ఈ కార్యక్రమంలో ఎఐటియుసి డిప్యూటీ సెక్రటరీ వెంకటసుబ్బయ్య, ఐక్యవేదిక సెక్రటరీ జనరల్ చంద్రశేఖర్, వైస్ చైర్మన్ దుర్గారావు, మీటర్ రీడర్ల సంఘం నాయకులు శివారెడ్డి తదితరులు పాల్గొన్నారు.



# వి.ఆర్.ఏ. ల సమస్యలు తక్షణం పరిష్కరించాలి

గ్రామ రెవెన్యూ సహాయకుల ప్రధాన డిమాండ్స్ వేతనం రూ. 18 వేలు వేతనం పెంచాలని, నామినీలను వి.ఆర్.ఏ.లుగా నియమించాలని, ఇంటర్ విద్యార్హతతో వి.ఆర్.ఏ. ప్రమోషన్ ఇవ్వాలని, తెల్ల రేషన్ కార్డులు కొనసాగించాలని కోరుతూ ఫలో విజయవాడ కార్యక్రమంలో భాగంగా వేలాది మందితో సామూహిక రాయబారం కార్యక్రమం ధర్మాచౌక్లో వేలాది మంది వి.ఆర్.ఏ.లతో జరిగింది. ఈ సందర్భంగా జరిగిన సభలో వి.ఆర్.ఏ ల న్యాయమైన సమస్యలను వెంటనే పరిష్కరించాలని ప్రభుత్వాన్ని వక్తలు డిమాండ్ చేశారు.

వి.ఆర్.ఏ.ల సామూహిక రాయబార కార్యక్రమానికి ముఖ్య అతిథిగా వచ్చిన గవర్నమెంట్ ఎంప్లాయిస్ ఫెడరేషన్ రాష్ట్ర అధ్యక్షులు వెంకట్రామిరెడ్డి మాట్లాడుతూ ఇంటర్ విద్యార్హతతో వి.ఆర్.ఏ. ప్రమోషన్ ఇచ్చే ప్రతిపాదన ఫైల్ ముఖ్యమంత్రి వద్ద ఉన్నదని, రెండు రోజుల్లో ఇంటర్ మీడియట్ అర్హత ఆధారంగా ప్రమోషన్స్ ఇచ్చేందుకు ప్రభుత్వ ఆమోదం వస్తుందని తెలిపారు. ఇతర రంగాల్లో పనిచేస్తున్న ఉద్యోగులందరికీ రాష్ట్ర ప్రభుత్వం వేతనాలు పెంచినది వి.ఆర్.ఏ.లు అడుగుతున్న

పరిష్కరిస్తామని తెలిపారు.

వి.ఆర్.ఏ. అసోసియేషన్ రాష్ట్ర అధ్యక్ష కార్యదర్శులు సురేష్, ఆంజనేయకుమార్ మాట్లాడుతూ వి.ఆర్.ఏ.లకు వి.ఆర్.ఏ.లుగా ప్రమోషన్ రావటానికి అడ్డంకిగా ఉన్న జి.ఓ నెం.111 రద్దుచేయాలని సర్వే ట్రైనింగ్ కంప్యూటర్ పరీక్షలతో సంబంధం లేకుండా ఇంటర్ మీడియట్ విద్యార్హతతో ప్రమోషన్స్ ఇవ్వాలని డిమాండ్ చేశారు.

రెవెన్యూ జె.ఏ.సి కోశాధికారి శ్రీనివాస్ మాట్లాడుతూ వి.ఆర్.ఏ. లందరూ ఐక్యంగా పోరాటం చేయాలని గత ప్రభుత్వంలో రెవెన్యూ జె.ఏ.సి. నాయకులు ప్రభుత్వానికి తొత్తులుగా మారి వి.ఆర్.ఏ.లకు అన్యాయం చేశారని, ప్రస్తుత రెవెన్యూ జె.ఏ.సి. వి.ఆర్.ఏ.ల ఉద్యమాలకు అండగా ఉంటుందని తెలిపారు.

ఏ.పి గ్రామ రెవెన్యూ సహాయకుల సంఘం రాష్ట్ర అధ్యక్ష కార్యదర్శులు ఎన్.పెద్దన్న, ఎం.బాలకాశి మాట్లాడుతూ కనీస వేతనం రూ. 18 వేలు ఇవ్వాలని, రెవెన్యూ వ్యవస్థలో గ్రామ స్థాయిలో వి.ఆర్.ఏ.లు విధులు నిర్వర్తిస్తున్నారని, వీరంతా దళిత బడుగు బలహీన వర్గాలకు చెందిన వారయినందున కేవలం రూ. 10,500 గౌరవ వేతనంతో బతకటం కష్టమని తెలిపారు. పెరుగుతున్న నిత్యావసర వస్తువుల ధరలు, విద్యా, వైద్య అవసరాల రీత్యా ప్రస్తుత వేతనం ఏమాత్రం సరిపోక ఆర్థిక ఇబ్బందులు పడుతున్నారని,

వి.ఆర్.ఏ.ల ఆర్థిక పరిస్థితిని దృష్ట్యా వేతనం రూ. 18 వేలకు పెంచాలని డిమాండ్ చేశారు. ఎన్నికల కంటే ముందు ఆనాటి ప్రతిపక్షనేత ప్రస్తుత గౌరవ ముఖ్యమంత్రిగారు 2017 మార్చి 24న అలంకార్ సెంటర్ ధర్మాచౌక్లో వేలాది మందితో



జరిగిన వి.ఆర్.ఏ.ల ధర్మాకు హాజరై తమ ప్రభుత్వం రాగానే వి.ఆర్.ఏ.ల వేతనం తప్పకుండా పెంచుతామని ఇచ్చిన హామీని అమలు చేయాలని డిమాండ్ చేశారు.

సి.ఐ.టి.యు రాష్ట్ర కార్యదర్శి కె.ఉమామహేశ్వరరావు మాట్లాడుతూ నామినీలను వి.ఆర్.ఏ.లుగా నియమించాలని, చాలా మంది ఆరోగ్యాలు బాగాలేక, వయసు రీత్యా సహకరించక తండ్రుల స్థానంలో వారి పిల్లలు విధులు నిర్వహిస్తున్నారని, వీరు ఎప్పటికైనా ఫుల్ టైమ్ వి.ఆర్.ఏ.లుగా ఉద్యోగాలు వస్తాయనే ఆశతో ఉన్నారని, తక్షణం వి.ఆర్.ఏ.ల సమస్యలు పరిష్కరించాలని ప్రభుత్వాన్ని డిమాండ్ చేశారు. ఈ కార్యక్రమంలో వి.ఆర్.ఏ.ల సంఘం రాష్ట్ర ఉపాధ్యక్షులు జి.ధైర్యం, అప్పలస్వామి, నాగేశ్వరరావు, భద్రరావు, పిల్లి సుబ్బారావు, వెంకటరత్నం, ప్రభాకరరావు సహాయ కార్యదర్శులు వివేకానంద, హజరతయ్య, అల్లాబకాస్, శంకర, జయరాజు, ఏసురత్నం, సత్యరాజు, ఆంజనేయులు, సంఘయ్య తదితరులు పాల్గొన్నారు.



రూ.18 వేల వేతనం పెంపుదలకు ఏ.పి. గవర్నమెంట్ ఎంప్లాయిస్ ఫెడరేషన్ కృషి చేస్తుందని తెలిపారు. వి.ఆర్.ఏ.ల సమస్యలపై టీసీ ప్రభుత్వం దృష్టికి తీసుకు వచ్చి



# యుబి కార్మికుల ధర్నా

శ్రీకాకుళం జిల్లా రణస్థలం మండలం జంటపల్లి సమీపంలోని యునైటెడ్ బ్రేవరీస్(యుబి) వర్కర్స్ యూనియన్ ఆధ్వర్యం కార్మికులు పరిశ్రమ వద్ద ధర్నా నిర్వహించారు. ఈ సందర్భంగా సిఐటియు జిల్లా ప్రధాన కార్యదర్శి డి.గోవిందరావు మాట్లాడుతూ రాష్ట్ర ప్రభుత్వ మధ్యం నూతన పాలసీ వల్ల ఏర్పడిన ప్రతిష్టంభనతో ఉత్పత్తి తగ్గిందన్న పేరుతో కాంట్రాక్టు కార్మికులను నవంబరు 25 నుంచి విధుల్లోకి రావద్దని యాజమాన్యం ప్రకటించడం దారుణమన్నారు. యాజమాన్యం సెలవులు ప్రకటించిన పక్షంలో సెలవు రోజులకు వేతనాలు

చెల్లించాలని డిమాండ్ చేశారు. 20 ఏళ్లుగా కార్మికుల శ్రమతో రూ. కోట్లు లాభాలార్జించిన యాజమాన్యం

తెలిపారు. కార్మికులతో తహశీల్దార్ కార్యాలయం వద్ద ధర్నా చేస్తున్నట్లు చెప్పారు. 26న పరిశ్రమ వద్ద రిలే నిరాహారదీక్షలు, 27న జాయింట్ కమిషనర్ ఆఫ్ లేబర్ అధికారిని (విశాఖపట్నం) కలిసి వినతిపత్రం అందజేస్తామని తెలిపారు. అయినా యాజమాన్యం దిగిరాకుంటే డిసెంబరు 4న చలో కలెక్టరేట్ నిర్వహిస్తా మన్నారు. ఈ కార్యక్రమంలో సిఐటియు జిల్లా కార్యదర్శి పి.తేజేశ్వరరావు, యునైటెడ్ బ్రేవరీస్ వర్కర్స్ యూనియన్ అధ్యక్ష, ప్రధాన కార్యదర్శులు నారాయణరావు, గంగారావు తదితరులు పాల్గొన్నారు.



కార్మిలందరికీ వేతనాలు చెల్లించి, వారి కుటుంబాలు వీధిన వడకుండా ఆదుకోవాల్సిన బాధ్యత కూడా ఉందని

## పంచాయితీ కార్మికుల చలో కలెక్టరేట్ కాకినాడలో





# అరబిందో కార్మికుల సమస్యలు పరిష్కరించాలి

అరబిందో కార్మికుల డిమాండ్స్ పరిష్కరించకుండా యాజమాన్యం అనేక తప్పుడు పద్ధతులకు పాల్పడుతోందని, యాజమాన్యం ఆటలు కార్మికులు సాగవనివ్వబోమని సీఐ టీయూ రాష్ట్ర అధ్యక్షులు సీహెచ్.నర్సింగరావు హెచ్చరించారు. శ్రీకాకుళం జిల్లా పైడిభీమవరం వద్ద గల అరబిందో ఫార్మా పరిశ్రమ కార్మికుల చార్టర్ ఆఫ్ డిమాండ్స్ వెంటనే పరిష్కరించాలని, పెరిగిన ధరల కనుగుణంగా కార్మికుల వేతనాలు పెంచాలని, అక్రమంగా తొలగించిన కార్మికులను విధుల్లోకి తీసుకోవాలని కోరుతూ జాయింట్ కమిషనర్ ఆఫ్ లేబర్ (విశాఖ పట్నం) కార్యాలయం వద్ద సిఐటియూ ఆధ్వర్యంలో



ర్యంలో అరబిందో కార్మికులు చేపట్టిన “న్యాయదీక్ష”ను నర్సింగరావు ప్రారంభించారు.

## స్కీమ్ వర్కర్ల జీతాలు చెల్లించాలని ధర్నా

20 నెలలుగా జీతాలేకుండా ఆర్థిక ఇబ్బందులు పడుతున్న తమకు వెంటనే వేతనాలు చెల్లించాలని డిమాండ్ చేస్తూ నీటిపారుదల శాఖలో పనిచేస్తున్న పబ్లిక్ వాటర్ స్కీమ్ వర్కర్స్ సిఐటియూ ఆధ్వర్యం విజయనగరం జిల్లా దత్తిరాజేరు ఎంపీడీఓ కార్యాలయం వద్ద ధర్నా చేశారు. జీతాల



విషయమై పలుమార్లు ఎమ్మెల్యేకు, అధికారులకు విన్నవించుకున్నా పరిష్కరించలేదని, ఈ నేపథ్యంలోనే ధర్నాకు దిగామని పేర్కొన్నారు. ఈ సందర్భంగా సిఐటియూ జిల్లా ఉపాధ్యక్షులు తమ్మినేని సూర్యనారాయణ మాట్లాడుతూ మండలానికి

49 పంపులైన్మేన్ ఉద్యోగాలకు గాను 40 మాత్రమే భర్తీ చేశారని, తొమ్మిది ఉద్యోగాలను భర్తీ చేయకుండా కాంట్రాక్టరు అటెండెన్సు వేసుకుంటు న్నారన్నారు. వీరికి కనీస వేతన చట్టం అమలు చేయకుండా నిబంధనలను తుంగలో తొక్కి ఇష్టారాజ్యంగా వ్యవహరిస్తున్న కాంట్రాక్టర్పై చర్యలు తీసుకోవాలని డిమాండ్ చేశారు. ఈ సమస్య జిల్లా వ్యాప్తంగా ఉందని, వెంటనే కలెక్టర్ స్పందించి పదిరోజుల్లో వేతనాలు అందజేయకపోతే ఎంపీడీఓ కార్యాలయాలను దిగ్బంధిస్తామని తెలిపారు. అనంతరం ఎంపీడీఓ ఎం.వి.బాలసుబ్రహ్మణ్యానికి వినతిపత్రం అందజేశారు. ఎంపీడీఓ స్పందిస్తూ ఆర్డర్బ్యూఎస్ఎస్ఇ కి వెంటనే లెటర్ ద్వారా విషయం తెలియజేసి జీతాలు చెల్లించేందుకు కృషిచేస్తామని తెలిపారు. కార్యక్రమంలో వర్కర్స్ తో పాటు సిఐటియూ నాయకులు పురం అప్పారావు, రాకోటి రాములు, జి.శ్రీనివాస్ తదితరులు పాల్గొన్నారు.

## కార్మికులపై నిర్బంధం ఆపాలని ధర్నా

విశాఖ: ఆర్టీసీ కార్మికులపై తెలంగాణ ప్రభుత్వం నిర్బంధం ఆపాలని, కార్మికులను వెంటనే విధుల్లోకి తీసుకోవాలని కోరుతూ సిఐటియూ నగర కమిటీ ఆధ్వర్యం విశాఖలోని జీవీఎంసీ గాంధీ విగ్రహం వద్ద ధర్నా నిర్వహించారు. ఈ ధర్నాలో సిఐటియూ రాష్ట్ర అధ్యక్షులు సీహెచ్.నర్సింగరావు మాట్లాడుతూ, సమ్మె ముగించి విధులకు వెళ్తున్న కార్మికుల అక్రమ అరెస్టుల గర్హించారు. కార్మికుల



పోరాటాల ఫలితంగానే తెలంగాణ ఏర్పడిందని గుర్తుచేశారు. ప్రైవేటీకరణ వల్ల ఉపాధి తగ్గడంతో పాటు ప్రజలపై భారాలు పెరుగుతాయన్నారు. విద్యార్థులు, వృద్ధులు, వికలాంగులు, మీడియా ప్రతినిధులకు రాయితీలు పోతాయన్నారు. ఈ ధర్నాలో సిఐటియూ నగర అధ్యక్షులు ఆర్.కె.ఎన్.వి.కుమార్, వి.కృష్ణారావు పాల్గొన్నారు.



# రీజెన్సీ కార్మికుల పోరాట పటిమ

- దువ్వశేషబాబ్జి

అక్టోబర్ 30న కోర్టు తీర్పు వెలువడింది. కార్మికులు, నాయకులు మొత్తం 46 మందికి రెండేళ్ల జైలుశిక్ష విధించారు.

వర్గపోరాటం కఠినమయినది. నాయకులపై దాడులు జరపడం, హత్య గావించమన అనుభవంలో ఉన్నదే. యానాం రీజెన్సీలో జరిగిన ఘటనలు నూతన అనుభవాన్ని జోడించాయి. డార్జిలింగ్ తేయాకు తోటల కార్మికురాలు సాగరికా సారేన్. క్షణం విశ్రాంతి ఎరుగని ఈ నాయకురాలిని హత్య చేశారు. కర్నూల్లో సిమెంటు కార్మికుల నాయకుడు సూర్యనారాయణను వెంటాడి హత్య చేశారు. ఉత్తరప్రదేశ్లో శంకర్ గుహ నియోగి. కార్మికోద్యమంలో నూతన పుంతలు తొక్కిన ఈ ప్రఖ్యాత నాయకుడిని సింప్లెక్స్ గుండాలు కాల్చి చంపారు. ఈ అన్ని సందర్భాల్లోనూ కార్మికులు ప్రజాస్వామిక వాదులు తీవ్ర నిరసన తెలియచేశారు. యానాంలో కార్మిక నాయకుడు మచ్చ మురళి మోహన్ ను యాజమాన్య ప్రోద్బలంతో పోలీసులు తీవ్రంగా కొట్టి చంపివేశారు. ఆగ్రహంతో ఊగిపోయిన కార్మికులు ప్రజలు చూపిన నిరసనలో యాజమాన్య ప్రతినిధి ఒకరు మరణించారు.

## పూర్వాపరాలు..

రీజెన్సీ కర్మాగారంలో యూనియన్ పెట్టుకున్నందుకు నాయకుడిని విధుల నుండి తొలగించారు. నిజాయితీ పరుడయిన ఐఎఎస్ అధికారి జవహర్ సమస్య పరిష్కారానికి తీవ్ర ప్రయత్నం చేసిన పాపానికి వారం తిరక్కుండా బదిలీ అయ్యారు. యజమాన్యానిది పైచేయి అయింది. పోలీసులు మురళి మోహన్ ను విచక్షణారహితంగా కొట్టారు. ఆ దెబ్బలకు ఆయన మరణించారు. ఆగ్రహోదగ్రులయిన కార్మికుల ప్రతిఘటనలో యాజమాన్య ప్రతినిధి మరణించారు. కార్మికులంతా పోలీస్ స్టేషన్ ముందు నిరసన కొనసాగించారు. ఈనూ ఆ ధర్నాలో పాల్గొన్నా. వాతావరణాన్ని చల్లబరిచే ప్రయత్నం పోలీసులు చేసి ఉండాల్సింది. అందుకు మారుగా లారీ చార్జ్ చేశారు. లారీ చార్జి చేస్తున్నా కార్మికులెవ్వరూ

వెనక్కి తగ్గక పోవడం అసాధారణమే. హెచ్చరిక కూడా లేకుండా కాల్పులు మొదలు పెట్టారు. కాల్పులను కూడా లెక్కచెయ్యకుండా, నిరాయుధులే అయినా తిరగబడడం అరుదయిన అనుభవం. కొన్ని నిమిషాల వ్యవధి తరువాత తొమ్మిది మంది రక్తపు మడుగులో తేలారు.

పోలీసులు దమనకాండ కొనసాగింది. మరుసటి రోజున 55 మందిని అరెస్టు చేశారు. చిత్రహింసలు కొనసాగాయి. హింస భరించ లేని స్థితిలో ఒకరు మతి స్థిమితం కోల్పోయారు. కుమారుడి అరెస్టు వార్త విన్న ఒక తండ్రి గుండె పోటుతో మరణించారు. కొందరు అరెస్టు కాగా దాదాపు ఎనిమిది వందల మంది అజ్ఞాతం లోకి వెళ్లారు.

విశాల ఐక్య సంఘటన ఏర్పాటు. అన్ని వామపక్షాలు, కేంద్ర కార్మిక సంఘాలు, కొన్ని సామాజిక తరగతులు, మానవహక్కుల సంఘాలు, యానాం పౌర సమాజం, చిరు వ్యాపారులు, లాయర్లు, పాండిచేరీ నుండి కొందరితో విస్తృతంగా ఈ వేదిక ఏర్పడింది. పోలీసులను అదుపు చెయ్యాలని, హైకోర్టును ఆశ్రయించాం. కోర్టు మాకు అనుకూలంగా తీర్పునిస్తూ కేసులన్నీ సీబీఐకి అప్పగించింది. తక్షణం నిర్బంధం నడలి, స్వేచ్ఛగా తిరగడానికి అవకాశమిచ్చింది. అఖిలపక్షం సాధించిన తొలి విజయమిది.

## సిఐటియు కృషి

కాల్పులకు వారం రోజుల ముందు నుండి ముఖ్య పాత్ర వహించాం. చర్చల్లో పాల్గొన్నాం. పోలీసులు కాల్పులు జరిపినా వెనక్కి తగ్గకుండా సిఐటియు నాయకత్వం అక్కడే ఉంది. జిల్లాలోనూ, రాష్ట్రంలోనూ సంఘీభావ కృషి చేశాం. నిధి వసూలు చేశాం. న్యాయ సహాయం అందించాం. కోర్టు ఖర్చులు కొంత భరించాం. బెయిల్ ఏర్పాట్లు చేశాం. 55 మంది రోజూ 3 పోలీస్ స్టేషన్లలో సంతకాలు చెయ్యాలని, పాండిచేరీలోనే నివాసం ఉండాలనే కండిషన్ బెయిల్ వచ్చింది. ముద్దాయిలకు, పాండిచేరీ సీపీఎం కార్యాలయంలో వసతి ఏర్పాటు చేసి, ఆహారం, రవాణా సౌకర్యం ఏర్పాటు చేసాం.

రం, రవాణా సౌకర్యం ఏర్పాటు చేసాం.

న్యాయ వ్యవస్థ తీరు తెన్నులు..

ఏడేళ్ల తరువాత, అక్టోబర్ 30న తొలి తీర్పు వెలువడింది. 38 మంది నిర్దోషులుగా, 46 మందిని దోషులుగాను తీర్పు వెలువడింది. పోలీస్ స్టేషన్ ముందు తెలిపిన నిరసన, పోలీసులపై హత్యాయత్నం చేశామని, స్టేషన్ కు నిప్పు పెట్టే ప్రయత్నం చేశామని అభియోగాలు మోపారు. సీబీఐ మోపిన మరి కొన్ని అభియోగాలను రుజువు చెయ్యలేక పోయింది. ఒక నేరానికి ఏడాది, మరో నేరానికి రెండేళ్లు, మరో నేరానికి రెండేళ్లు చొప్పున శిక్ష పడింది. అన్ని శిక్షలు ఒకే సారి అనుభవించాలి గాబట్టి గరిష్టంగా రెండేళ్ల శిక్ష అయింది. వాస్తవానికి సాక్షులెవరూ మమ్మల్ని గుర్తించలేదు. అందువలన కేసు కొట్టి వేస్తారని మా లాయర్లు అంచనా వేశారు. అయితే మాకు శిక్ష పడింది ఒక కేసులోనే. యజమాని హత్య కేసు ఇంకా విచారించాల్సి ఉంది. కార్మిక నాయకుడి హత్య కేసు కూడా పెండింగ్ లో ఉంది. ఇరువురు పోలీస్ అధికారులపై సీబీఐ తీవ్ర అభియోగాలతో కేసు పెట్టింది. ఆ ఇద్దరూ అరెస్టు, సస్పెండ్ కాగా కేసు విచారణలో ఉంది. ఈ పరిస్థితిలో ఈ ఫలితాలు, రాబోయే ఫలితాలు, వాటి ప్రభావం కార్మికోద్యమంపై ఎలా ఉంటుంది? మాకు శిక్ష పడింది. రెండేళ్ల క్రితం ఓ ఇద్దరు అంగన్ వాడీ నాయకులకు రెండేళ్లు శిక్ష పడింది. అక్టోబర్ నెలలోనే మా జిల్లాలోనే సెజ్ వ్యతిరేక పోరాటంలో రైతు సంఘం జిల్లా నాయకుడికి, మరో ఇద్దరు రైతులకు ఏడాది పాటు శిక్ష పడింది. ఆరు నెల క్రితం నాకు, మరో పది మందికి వేరే కేసులో 30 రోజులు శిక్ష పడింది.

వందల వేల సంఖ్యలో రాలిపోతూ ఉంటే భారత స్వాతంత్ర్య ఉద్యమం ఆగి పోయిందా! 8 గంటల పని దినం కోసం జరిగిన పోరులో ఉరి శిక్ష పడితే ఆగిపోయిందా? ప్రజా ఉద్యమాలు కొనసాగుతాయి. ఉద్యమాలు తప్ప మరో మార్గం కూడా లేదు.



# మొగ్గు

నేను మూడు భాగాలుగా విడిపోయి ఉన్నాను. రెండు ఒక దానితో ఒకటి వాదించు కుంటున్నాయి. మూడోది నిష్పక్షపాతంగా వింటోంది. మధ్య మధ్య ఇద్దరినీ ప్రశ్నిస్తోంది. నా మనస్సు ఓ న్యాయ స్థానంగా ఉంది. నిద్ర రావడం లేదు. పక్కమీదికి చేరి గంటయినా కునుకు పట్టడం లేదు. పొద్దున్నే లేచి యథా ప్రకారం ఇంటి పనులు పూర్తి చేసుకుని ఆఫీసుకు వెళ్ళాలి.

ఆయన ఆటు వైపుకి తిరిగి పడుకున్నారు. ఆయనొక నిశ్చితాభిప్రాయానికొచ్చేశారు. తన నిర్ణయం చెప్పేశారు. కచ్చితంగా, తన నిర్ణయం చెప్పేశారు. కచ్చితంగా, ఇంక వాదనలకూ నచ్చ జెప్పడానికి తావు లేదన్నట్లుగా ఆయన మాటంటే మాటే. తన మాటే నెగ్గాలను కుంటారు. తను అనుకున్నదే, తను అన్నదే సరైనదంటారు. అందరూ తన మాట ప్రకారమే నడుచుకోవాలనుకుంటారు. ఆయన ఇంటికి యజమాని, నాకు భర్త, వాడికి తండ్రి. భర్త పక్షం వహించాలా, కొడుకు పక్షం వహించాలా అని నిర్ణయించుకోవడం. అయిదేళ్లకోసారి ఎవరికో ఒకరికి ఓటు వెయ్యడం అంత సులభం కాదు కదా. ఏ రాయయితేనేం పళ్ళాడ గొట్టుకోడానికికనుకుని ఏదో ఒక పార్టీకి ఓటు పడెయ్యొచ్చు. ఇది అలాంటి సందర్భం కాదు. మా సుపుత్రుడు ఆ పిల్లని తప్ప ఇంకెవర్నీ చేసుకోనని మొండికేశాడు. ఆ పిల్ల పేరు కమల్ జిత్ సింగ్. వాడితో పాటే పనిచేస్తుంది. అదే కంప్యూటర్ కంపెనీలో. ఆమాట విన్నప్పటి నుంచీ ఈయన మండిపడుతున్నారు.

“వాడు ఇష్టపడి చేసుకుంటానన్నాడు. పసివాడేం కాదు దబాయించి కట్టడి చెయ్యడానికి, చదువయిపోయింది, ఉద్యోగం చేసుకుంటున్నప్పుడు మనమెందుకు అడ్డుపడటం, ‘సరే’ అనేసి మన మర్యాద దక్కించుకోవడం మంచిది కదా” అన్నా నామీద కస్సు మంటూ లేచారు. “వాడికి లేకపోతే నీకన్నా బుద్ధుండక్కర్లే. ఇది పెళ్లనుకున్నావా? బర్త్ డే పార్టీ అనుకున్నావా? సరే అనెయ్యడానికి!”

అన్నారు. “బర్త్ డే పార్టీలో కలవగా లేనిది పెళ్లికి కలిస్తే మాత్రం ఏంపోయింది?” అనాలి అనే ధైర్యం లేక, “ఈరోజుల్లో ఆ తేడాలు ఉండకూడదనీ అందరం సమానం అనే అంటున్నాం కదండీ” అన్నా. “ఓహో! ఇకనేం? తల్లీ కొడుకూ ఇద్దరూ పోయి ఆ గురుద్వారాలో తగలడండి” అంటూ కంచం ముందు నుంచి లేచిపోయి వాష్ బేసిన్ లో చెయ్యి కడిగేసుకున్నారు. ఈయన వరస చూస్తే ఇదీ! వాడిమటుకు వాడు - తన పెళ్లికి రావడానికి మేము ఒప్పుకునేదాకా ఈ ఇంట్లో తిండి తిననని మొరాయించి సెలవయిపోయిందంటూ రైలుకి వెళ్లిపోయాడు. వాడున్న మూడు రోజులూ తండ్రి కొడుకులు ఎదురుపడి మాట్లాడుకోలేదు. తండ్రిని ఒప్పించే బాధ్యత నాదేనని చెప్పేసి వెళ్లిపోయాడు వాడు. ఇద్దరికీ మధ్య నేను నలిగిపోతున్నా. వారం రోజుల నుంచీ రాత్రుళ్లు నిద్ర పట్టక సతమతమవుతున్నా. పైన ఎముకలు కొరికేచలి. లోపల రగులుతున్న సంఘర్షణ. పొద్దున్నే వరండాలో పడుతున్న చిరు ఎండలో కూచుని ఆయన పేపరు చూస్తూంటే కాఫీ పట్టుకెళ్లి ఇచ్చి పక్కనున్న కుర్చీలో కూచున్నా. కాఫీ కప్పుని పక్కనున్న టీపాయ్ మీద పెట్టి పేపరు మొహానకడ్డం పెట్టుకున్నారు. అయినా నేను వదిలిపెట్టకుండా “ఏమండీ వాడికి ఫోన్ లో ఏం చెప్పమంటారు?” అన్నా.

“వాడి ఏడుపు వాణ్ణి ఏడవమని చెప్పు” అన్నారు. పేపరు రెపరెపలాడేట్టు పేజీలు తిప్పుతూ. “మనం వెళ్లకపోతే ఏం బావుంటుందండీ ఫోన్ చేసి సరోజకి కూడా ఏ సంగతీ చెప్పాలి కదా. తమ్ముడి పెళ్లికి రావాలని దానికి మాత్రం ఉండదా?” అన్నాను.

“ఇదేమీ సంప్రదాయం ప్రకారం జరిగే పెళ్లికాదు. నువ్వెళ్లకపోతే నష్టం లేదని చెప్పనీ కూతురితో” అన్నారు నామొహం కేసి చూడకుండానే - అక్కడికి సరోజ ఆయన కూతురు కానట్టు “ఇవాళ కాకపోతే రేపైనా వాడు మన దగ్గరికి, మనం వాడి దగ్గరికి వెళ్లక

తప్పుదు కదండీ. ఇంతదాకా వచ్చాక ఇంకా మనం చెయ్యగలిగిందేముంది? వెళ్లి నాలుగక్షింతలు వేసొస్తే మర్యాదగా ఉంటుంది కదా” అన్నాను మెల్లిగా. “ఆ సంకర వివాహానికి అక్షింతలొక్కటే తక్కువ! వెళ్లు నువ్వు కూడా వెళ్లి నలుగురిచేతా అక్షింతలు వేయించుకో!” అన్నారు. నిజానికి నాకేం పెద్ద బాధగా లేదు. వాడు ఓ సర్దారిణీని చేసుకుంటున్నందుకు. ఓసారి ఎప్పుడో ఆ పిల్లని ఈ ఊరికి ఏదో ప్రాజెక్టు పని మీద వచ్చినప్పుడు ఇంకో ఇద్దరు కొలీగ్స్ తో కలిసి ఇంటికి తీసుకొచ్చినట్లు గుర్తు. ఆమాట పట్టుకున్నారు. ఈయన.

“అదుగో! నువ్వు వాడూ మొదటి నుంచీ ఏకమయ్యే ఉన్నారు. వాడి వ్యవహారమంతా నీకు తెలుసు. నాకు తెలియనివ్వకుండా ఇంత వ్యవహారం నడిపారు. నామీద గౌరవం లేదు. నేనంటే విశ్వాసం అంతకన్నా లేదు మీ ఇద్దరికీ” అంటూ చెడామడా దులిపేశారు. క్రమశిక్షణ పేరుతో వాణ్ణి ఆయన తనకి దూరం చేసుకుంటే తప్పు నాదా? ప్రతిదానికీ నన్నడుగుతాడు వాడు. తండ్రిని అడగమంటే అడగడు. వాడి ప్రతి అభ్యర్థనకీ నామద్దతు కావాలి. అలాగని ఎప్పుడైనా నామాట నిలబెడతాడా? లేదు. వాడి స్వేచ్ఛని వాడు సదా వినియోగించుకుంటాడు.

నాకు అభ్యుదయ భావాలున్నా, వాటిని ఆచరణలో పెట్టే అవకాశం లేదు. చిన్నప్పుడూ అంతే, ఇప్పుడూ అంతే. నా కోరికల్ని సాధించడానికి కావాల్సిన స్వేచ్ఛని త్యాగం చేసి, జీవితంలో వీలైనంతవరకు సంఘర్షణ లేకుండా చేసుకోవడంలోనే మానసిక శాంతి లభిస్తుందని అనుభవ మూర్ఖకంగా తెలుస్తోంది. కోరికల సాధనకు స్వేచ్ఛ లభించడం ముఖ్యమూ అనేది తెలుసుకోవడం అనుభవం నేర్పింది. నిత్య సంఘర్షణ. నిత్య అవగాహన ఇదే జీవిత విధానం అయిపోయింది.

నేనింకా తర్జనభర్జనలు పడుతుండగానే, వాడి దగ్గర్నుంచి రిజిస్టర్ పోస్ట్ వచ్చింది.



వణుకుతున్న చేతుల్లో విప్పి చూశా.

పెళ్లి శుభలేఖ కార్డులు. అవి మాములు శుభలేఖల్లా లేవు. దాదాపు రెండంగుళాల పొడుగూ, నాలుగంగుళాల వెడల్పూ ఉన్న కార్డుల మీద రెండు వరసల్లో నాలుగు ముక్కలేవో రాసి ఉన్నాయి. కళ్లు మసకలు కమ్మినట్లయితే, కళ్లద్దాలు తీసి కొంగుతో తుడిచి మళ్లీ పెట్టుకుని చదివా.

“మే మిద్దరం పెళ్లి చేసుకుంటున్న సందర్భంగా మీరు వచ్చి మా ఆనందంలో పాలు పంచుకోవలసిందని మా కోరిక” అని ఉంది. ఇంగ్లీషులోనే సమయం, స్థలం, తేదీ వగైరాలు ఉన్నాయి. అడుగున వాడి పేరూ, పిల్ల పేరూ ఉంది. ఓ పాతిక కార్డులున్నాయి. వాటితో పాటు ఓచిన్న చీటీ కూడా ఉంది. అందులో రెండు ముక్కలు రాశాడు. “మీ ఇద్దరూ వస్తే సంతోషిస్తా. మీకు కావల్సిన వాళ్లకెవరికైనా ఆహ్వానం కార్డులు పంపించండి” అని కార్డులో మా పేర్లెక్కడలేవు. మేం పంపించుకోవాలిట.

“ఔరా! ఎంతటి సమర్థుడవయి పోయావురా” అనుకున్నా ఆశ్చర్యంతోనూ, ఆవేదనతోనూ.. పోనీ, కక్కుర్తివడి ప్లంపిద్దామన్నా ఆ పాతిక కార్డులూ ఏ మూలకి? రమ్మని పిలిచినా పిలవకపోయినా కనీసం తెలియబరచడానికైనా రెండు వందలు పైగా ఉన్నారే! ఇటువైపు వాళ్ళూ, అటువైపు వాళ్ళూ! బంధువులే ఉంటారు. పాతికమంది. మమ్మల్నే వస్తే రండి. లేకపోతేలేదు అన్నట్లుగా పిలిస్తే, ఇక వాళ్లందర్నీ ఏం తలుచుకుంటాడు వాడు!

ఏమైనా, వ్యవహారం శ్రుతిమించి పోయింది. నా ధైర్యం విలోలంబైంది. ఇంత వరకూ మనసులో కించపడుతున్నా, వాడి పక్షం వహించి వాడి స్వేచ్ఛని సమర్థిస్తూనే వచ్చా. ఇక ఇప్పుడు వీడు ఆఖరి అస్త్రం ప్రయోగించేశాడు.

ఆయన్ని ఎలా ఒప్పించడం? ఉన్న ఒక్క కొడుకు పెళ్లికి వెళ్లకుండా ఉండాలంటే మున్నసొప్పడంలేదు. మళ్లీ మళ్లీ వచ్చే అవకాశం దురురూపం కదా ఇది. ఏదో, వాడు తెలివితక్కువగా ప్రవర్తించాడని మేం కూడా అదే పనిచేస్తే ఏమిటి మా పెద్దరికం? ఆయన ఒప్పుకుంటే బావుండు. ఆఖరిసారిగా అర్థిద్దామని

నిశ్చయించుకున్నా.

ఆయన డాక్టరు దగ్గరికి వెళ్లి ఇంకా తిరిగి రాలేదు. బి.పి చెక్ చేయించుకొస్తానని వెళ్లారు. ఈ మధ్య సహజంగానే బి.పి ఎక్కువగా ఉంటోందాయనికీ. అలవాటుగా మందులు వేసుకుంటున్నా తగ్గడంలేదు. ఇవ్వాళ తల కూడా దిమ్ముగా ఉందని పడుకున్నారు పొద్దుటినుంచీ. నేను కూడా ఆఫీసుకు వెళ్లలేదు. మనసు బావుండక పైగా, డిసెంబరు నెలలో ఉపయోగించుకోగలిగిన సెలవులు ఇంకా కొన్ని మిగిలి ఉన్నాయి. ‘డాక్టర్ని పిలవనా’ అంటే అక్కర్లేదన్నారు. నాలుగంటలకి లేచి స్వయంగా బయలుదేరారు. నేను కూడా వస్తానన్నా వద్దు పొమ్మన్నారు. ఇప్పుడు ఏమ్మాట్లాడినా నామీద విసుక్కోవడం మామూలైపోయింది. ఆయన మనస్సు తెలిసి నేనూ పట్టించుకోవడంలేదు.

నా తల కూడా రకరకాల ఆలోచనలతో బరువెక్కిపోతుంది. ఎవరితోనైనా చెప్పుకుంటే మనసు తేలికవుతుందనిపిస్తోంది. కానీ నా కుటుంబం గొడవలు నేనే నలుగురికీ చెప్పుకోవడం దేనికి ఎలాగో ఆయన్ని ఒప్పించగలిగి ఈ గండం గడిస్తే చాలు తరువాత సంగతి చూసుకోవచ్చు.

ఆయన తిరిగిచ్చి, సోఫాలో జార్లబడి కూచున్నారు. ముఖంలో వెళ్లేముందున్నంత తీవ్రతలేదు.

“ఎలా ఉంది? కాఫీ తాగుతారా?” అన్నా. ఏ కళనున్నారో “ఊ” అన్నారు. ఆయన కాస్త స్థిమితపడ్డాక శుభలేఖ గురించి చెప్పొచ్చులే అనుకున్నా. కానీ, ఆయనే అడిగారు - “పోస్టులో ఏమైనా ఉత్తరాలు వచ్చాయా” అని. ఇక దాచలేకపోయా. బిక్కు బిక్కుమంటూనే పేకట్టు పట్టుకొచ్చి, ఉత్తరమూ, ఆహ్వానం కార్డు తీసిచ్చా. చదివి రక్కున చింపేసి, టీపాయ్ కింద ఉన్న చెత్తబుట్టలో పారేశారు. నాప్రాణం చివుక్కుమంది. ఎంతైనా అది శుభలేఖ. అందులోనూ ఎవరో శత్రువుది కాదు - కన్న కొడుకుది. శత్రువుదైతే మాత్రం అలా చింపబుద్ధవుతుందా? “మరీ అంత శత్రుత్వం సాధిస్తే ఎలాగండీ? ఎంతైనా వాడు మన కొడుకు కాకపోడు....!” అంటూ మొదలు పెట్టా. “నీకంత దురదగా ఉంటే వెళ్లి వాడి

ఆనందాన్ని పంచుకో. నాకవసరంలేదు” అన్నారు. మొండితనం మానలేదు. బంధుమిత్రుల ఇళ్లల్లో పెళ్లవుతుంటే అప్పుడప్పుడు ఇద్దరం కలిసి వెళ్లలేకపోతే ఎవరో ఒకరం వెళ్లి రావట్లేదా! అలాగే ఇదీనూ! అనవసరంగా వెలితిపడడం ఎందుకు? అనుకొని “సరే అయితే నేనే వెళతా అన్నా. “పోవే! పో! వెళ్లిన దానివి మళ్లీ రానక్కర్లేదు. అక్కడే నీ కొడుకు దగ్గరే ఉండిపో” అన్నారు. సోఫాలోంచి విసురుగా లేస్తూ. నిర్ఘాంత పోయాను. కళ్లలో నీరు చివ్వున ఉబికింది. ఎంత చులాగ్గా అనేశారు! ముప్పయ్యేళ్లు కాపురం చేసినా మూడు సెకండ్లలో తెగతెంపులు చేసుకోగలిగినట్లు ఆ బ్రహ్మాస్త్రానికి తిరుగులేదనే కదా ఆ బెదిరింపు.


నేను తనతో సమానంగా చదువు కున్నదాన్ని. ఉద్యోగం చేస్తున్నదాన్ని అనే గౌరవం కించిత్తు కూడా చూపలేకపోయారు. కొడుకు దగ్గరికిపోతే వాడింతకన్న నిర్వాకం చేస్తాడని నమ్మకం ఏమిటి? వాడు మాత్రం మగవాడు కాదా? ‘ఈయన’ కాకపోతే ‘వాడు’ అనుకోవాలా? వీళ్లిద్దరి అండలో తప్ప బతక గలను. నలుగురూ ఏమనుకుంటారో అన్న భయం నాకొక్కదానికేనా? వాళ్లకుండదా ఆభయం? నిజమే. వాళ్లకుండదు. సమాజం ఆడదానిదే తప్పు అంటుందన్న ధైర్యం.

అయినా ఆయనన్న మాటలకి బాధపడినా, కోపం రాలేదు నాకు. అర్థకుడి ఆక్రోశంలా అనిపించింది. చిన్నప్పుడు మా సుపుత్రుడు అయిదేళ్లు కూడా ఉన్నాయో లేదో-ఓసారి వాడికి కావాల్సింది పెట్టలేదనో, ఇవ్వలేదనో కోపం వచ్చి “నువ్వు అమ్మగా ఉండొద్దు, పో అవతలికి” అన్నాడు.

వాడి మాటలు పట్టుకుని వెళ్లిపోయానా! “ఏడిశావ్ వెధవా?” అని పిర్రమీద ఒక్కటి వేసి “ఎక్కడ నేర్చుకున్నావ్ ఈ మాటలు” అన్నాను.

ఇప్పుడు కూడా ఆయన అన్న మాటలకి “మీ మొహం!” అనుకుని వెనక్కి వెళ్లా. వీధిలోకి కాదు, వంటింటి వైపే. భార్యలా, బానిసలా కాదు- ఆయన అవసరాలు తేర్చే తల్లిలా, నాకొడిక్కి ఇప్పుడు నా అవసరం లేదు. కాబోయే కోడలు చూసుకుంటుంది. ఈయనకీ నేను తప్ప చేసే దిక్కెవరు?





'అమ్మ ఈయన ఎవరు.. భగత్ సింగ్. ఎక్కడున్నారు? చంపేశారు. మళ్ళీ రారా?. చావు ఒక్కసారే వస్తుంది' జార్జిరెడ్డి చిన్నప్పుడు తన తల్లితో జరిపిన సంభాషణలు. చిన్నప్పట్నుంచే భగత్ సింగ్, చెగువేరా పుస్తకాలు చదవడంతో జార్జిరెడ్డికి చైతన్యంతో పాటు కాస్త ఆవేశం ఎక్కువగా ఉంటుంది. తన ముందు అన్యాయం కనిపించినా.. కులం, మతం పేరుతో ఎవరినైనా దూషించినా తట్టుకోలేదు. తెగిస్తాడు. పోరాడతాడు. కత్తిపోట్లు పడినా.. శత్రువులు చంపడానికి వచ్చినా ధైర్యంతో నిలబడి చివరి శ్వాస వరకు నమ్మిన సిద్ధాంతానికి కట్టుబడి ఉన్నాడు. తనను నమ్ముకున్న వారికోసం చివరి వరకు పోరాడాడు.

జార్జిరెడ్డి పుట్టుక కేరళ.. చదివింది బెంగళూరు, చెన్నైలలో.. విద్యార్థి నాయకుడిగా ఎదిగింది హైదరాబాద్ లోని ఓ విశ్వవిద్యాలయంలో. జార్జిరెడ్డి (సందీప్ మాధవ్) చిన్నప్పట్నుంచే చదువులో చురుకుగా ఉండేవాడు. ప్రతీ విషయం శోధించి తెలుసుకోవాలనుకుంటాడు. చదువు, విజ్ఞానంతో పాటు కత్తిసాము, కర్రసాము, బాక్సింగ్ లో ప్రావీణ్యం పొందాడు. తల్లి(దేవిక) తోద్పాటు, సహకారంతో జార్జిరెడ్డి అన్ని రంగాల్లో రాటుదేలుతాడు. అయితే ఉన్నత విద్య కోసం యూనివర్సిటీకి రావడంతో అతడి జీవితం పూర్తిగా మారిపోతుంది. అతడి మేధోసంపత్తికి ఆశ్చర్యపడి ఎన్నో ప్రముఖ యూనివర్సిటీలు ఆహ్వానం పలికినా పలు కారణాలతో తిరస్కరిస్తాడు.

అయితే యూనివర్సిటీలో మాయ (ముస్కాన్), దస్తగిరి(పవన్), రాజన్న (అభయ్)లతో జార్జిరెడ్డికి ఏర్పడిన పరిచయం ఎక్కడి వరకు తీసుకెళ్తుంది? అతడు ఎందుకు యూనివర్సిటీ, సమాజం కోసం పోరాడ

తాడు? ఓ సమయంలో సొసైటీకి వ్యతిరేకంగా ఎందుకు పోరాడతాడు? ఈ పోరాటంలో సత్య(సత్యదేవ్), అర్జున్ (మనోజ్ నందం)లతో అతడికి ఏర్పడిన సమస్యలు ఏమిటి? తన పోరాటంలో జార్జిరెడ్డి విజయం సాధించాడా? ఎందుకు హత్యకు గురవుతాడు? ఇంతకీ జార్జిరెడ్డిని ఎవరు హత్య చేస్తారు? అనేదే మిగతా కథ.

బాడీ లాంగ్వేజ్, దుస్తులు, నడవడిక అచ్చం జార్జిరెడ్డిని తలపించేలా చేశాడు. పలుచోట్ల జార్జిరెడ్డి కళ్ల ముందే నిలుచున్నట్లు అనిపిస్తుంది. ఇక తల్లి పాత్రలో మరాఠీ నటి దేవిక జీవించిందనే చెప్పాలి. హీరోయిన్ ముస్కాన్ తన క్యూట్ ఎక్స్ ప్రెషన్స్ తో మెప్పించింది.



'దళం' సినిమాతో విభిన్నమైన దర్శకుడిగా పేరుతెచ్చుకున్న జీవన్ రెడ్డి.. ఆదర్శనీయమైన విద్యార్థి నేత జీవితం వెండితెరపై ఆవిష్కరించాలని దర్శకుడు చేసిన ధైర్యానికి సెల్యూట్ చేయాల్సిందే. ఎందుకంటే ఈ కథలో ఎన్నో సున్నితమైన అంశాలు ఉన్నాయి. ఎవరి మనోభావాలు కించపరచకుండా చక్కగా ప్రజెంట్ చేయాలి. అలాగే జార్జిరెడ్డి అసలు కథ డీవియేట్ కాకుండా కమర్షియల్ అంశాలను జోడించాలి. ఈ విషయంలో దర్శకుడు విజయవంతం అయ్యాడు. యూనివర్సిటీ

రాజకీయాలు, నేతలు, పార్టీల పేర్లను ఎక్కడా ప్రస్తావించకుండా డైరెక్టర్ చాలా జాగ్రత్తలు తీసుకున్నాడు.

కథేంటనే ఉత్సుకతో ప్రేక్షకులు సీట్లలో కూర్చోని సర్దుకునే లోపే నేరుగా కథ ప్రారంభమవుతుంది. ఆరంభం నుంచే నెక్స్ట్ ఏదో జరగబోతోంది అని ఆసక్తిగా ఎదురు చూడటం.. క్యారెక్టర్ల పరిచయం.. రెండు మూడు చోట్ల హీరో సూపర్స్ ఎలివేషన్ తోలి అర్థభాగం ముగుస్తుంది. ఇక రెండో అర్థభాగం వచ్చే సరికి డైరెక్టర్ కాస్త తడబడ్డాడు. కమర్షియల్ ఎలిమెంట్స్ జోడించాలనే ఉద్దేశంతో కథను కాస్త డీవియేట్ అయినట్లుగా అనిపిస్తుంది. కొన్ని చోట్ల సీన్లు అతికించినట్లుగా కనిపించడం, పవర్ ఫుల్ డైలాగ్ ల కోసం అనేక చోట్ల ఇంగ్లీష్, హిందీ భాషను వాడటం రుచించలేదు. ఇలాంటి సినిమాలకు మాటలు ముఖ్యం. కానీ చాలా చోట్లా తేలిపోయినట్లు కనిపిస్తోంది.

పలు చోట్ల తల్లి కొడుకుల సెంటిమెంట్, వారి మధ్య వచ్చే ఎమోషన్ సీన్స్ ప్రేక్షకుల హృదయాలను కదిలించడం ఖాయం. ఇక హీరోయిన్ వన్ సైడ్ లవ్ ఆకట్టుకుంటుంది. ఈ సినిమాలో మరో ప్రధాన అంశం సినిమాటో? గ్రఫి. కెమెరా పనితీరు బాగుండటంతో ఆ కాలానికి వెళ్లిపోతాం. ఇక యాక్షన్ సీన్స్ కూడా కొత్తగా అనిపిస్తాయి. పాటలు సన్నివేశాలకు తగ్గట్టు బాగున్నాయి. లిరిక్స్ హృదయాలను కదిలించేలా ఉన్నాయి. ఎలాంటి గందరగోళం లేకుండా స్క్రీన్ ప్లే చాలా చక్కగా ప్రజెంట్ చేశారు. ఆ కాలానికి తగ్గటు? దుస్తులు, సెట్టింగ్స్ ఆకట్టుకునేలా ఉన్నాయి. ఎడిటింగ్, నిర్మాణ విలువలు సినిమాకు తగ్గట్టు ఉన్నాయి.

- మురళి





విజయవాడలో నండూరి ప్రసాదరావు స్మారక సెమినార్‌లో మాట్లాడుతున్న జెఎన్‌యు ప్రొఫె. చంద్రశేఖర్ గారు



ఆశా వర్మల్ల తూర్పుగోదావరి మహాసభకు హాజరైన ప్రతినిధులు



అంగన్‌వాడీ యూనియన్ కర్నూలు జిల్లా మహాసభకు హాజరైన ప్రతినిధులు



విశాఖలో ఏపీజీఎల్ హమాలీ యూనియన్ రాష్ట్ర మహాసభలో ప్రసంగిస్తున్న కె.ఉమామహేశ్వరరావు



జిల్లింగ్ వర్మర్స్ పశ్చిమ ప్రకాశం జిల్లా మహాసభ



విజయవాడలో ఉద్యోగ భద్రత కల్పించాలని విద్యుత్ మీటర్ రీడర్ల ధర్నా




ఉద్యోగాల తొలగింపు పై తిరుపతిలో మంత్రి ఇంటిని ముట్టడి చేసిన పీడిఎలు





అంగన్వాడి అఖిల భారత 9వ మహాసభ దృశ్యమాలిక



36





మనసు ఫౌండేషన్  
పుస్తకాల పరిశీలనావట్టిక

పుస్తకం సంఖ్య	KLVOI A5UA
పుస్తకం పేరు	సౌత్స్ లోకం
కారీఖు	88-08-23
ముందు అట్ట	YES
వెనుక అట్ట	YES
మొత్తం పేజీలు	37
పెద్ద సైజు పేజీలు	NO
ఖాళీ పేజీలు	NO
లేఖ పేజీలు	NO
కయారు చేసినది	ch. monika
పేజీలు విడదీసినది	monika
స్కాన్ చేసినది	monika
వర్గీకరణ చేసినది	AMRUTHA
పేజీలు పరిశీలించినది	
బైండింగు చేసినది	
ప్యాకింగు చేసినది	
స్కాన్ చేయబడింది	
కప్పులు	NO
పరిస్థితి	GOOD